

**Atti tat-Tifkira**  
tal-Hamsin Sena mill-Mewt  
tal-Poeta Nazzjonali

**Dun Karm Psaila**  
(1871 - 1961)  
President Onorarju  
tal-Ghaqda Kazin Banda San Filep  
AD 1851

*Editur:*  
Philip Balzan



Pubblikkazzjoni Każin Banda San Filep A.D. 1851  
12, Misraħ San Filep, Haż-Żebbuġ

L-ewwel edizzjoni 2011

Ippubblikat fid-19 ta' Frar, 2011.

Drittijiet miżmuma.

Ebda parti minn dan il-pubblikazzjoni ma tista' tiġi riprodotta,  
trasmessa jew maħżuna f'sistemi kompjuterizzati jew b'xi mod ieħor  
jekk mhux bil-permess tal-Ghaqda Każin Banda San Filep AD 1851

Copyright© Ghaqda Każin Banda San Filep  
AD1851

ISBN: 978-99957-0-005-8

Mitbugħ minn Bestprint Co. Ltd., Qrendi.

*Dedika*

*Lil dawk il-membri u benefatturi  
li matul l-aħħar mija u sittin sena  
ħadmu biex issedqet u kibret  
il-Għaqda Każin Banda San Filep  
A.D. 1851 - 2011*

# Hajr lil

Prof Oliver Friggieri

Frans Sammut, kittieb

Rev Prof Peter Serracino Inglott

Dr Philip Sciberras, Imhalled Emeritu

Kevin J. Ellul, Biblijotekarju, Università ta' Malta

Carmel Azzopardi, President tal-Akkademja tal-Malti

kif ukoll lil

Dr. Godfrey Farrugia, president

Tarcisio Mifsud, segretarju

Philip Balzan, Uffiċjal tar-Relazzjonijiet Pubbliċi

John Gafà, arkivista

tal-Ghaqda Kazin Banda San Filep AD1851

# Werrej

Dedika .....	
Hajr .....	
Dahla .....	
Programm.....	
Dun Karm u l-Ġrajja tal-Innu Malti – Prof O. Friggieri .....	
Dun Karm Poeta Ċajtier - Rev Prof P. Serracino Inglott .....	
Sehem Dun Karm fil-Qawmien Nazzjonali Malti – F. Sammut .....	
Dun Karm u l-Għ. Każ. Banda S Filep A.D. 1851 – Dr G. Farrugia .....	
Kelmtejn tal-Ahhar - Onor Imhallef Emeritu Dr Ph. Sciberras .....	
Għażla ta' Poeziji Moqrija .....	

## **Appendiċi:**

Il-Ġbir tal-Poeziji Kollha bit-Taljan u bil-Malti ta' Dun Karm – O.Friggieri.....	
Dun Karm: L-Ambjent Żebbuġi u Lil Hinn Minnu - F. Sammut .....	
Kronoloġija ta' Hajjet Dun Karm – G. Farrugia.....	
Ritratti .....	

# Programm

tal-Lejla Mużiko-Letterarja  
b'għieh lil

## Dun Karm Psaila

I-Poeta Nazzjonali Malti  
u President Onorarju

tal-Għaqda Każin Banda San Filep AD1851  
ippreseduta  
mill-Imhalled Emeritu Dr Philip Sciberras

Mużika	<b>Innu ta' Filghaxija</b> <b>L-innu tal-Kungress Marjan</b>	kantant Ivan Vella kantanta Joan Mangion
Diskors	<b>Dun Karm u l-Innu Malti</b>	Prof. Oliver Friggieri
Mużika	<b>Noti nebbieha tal-Innu Malti</b>	arr. Mro Richard Bugeja
Diskors	<b>Dun Karm Poeta Ċajtjer</b>	Rev. Prof. Peter Serracino Inglott
Mużika	<b>L-Innu Ewkaristiku</b> <b>Innu lil Qalb ta' Ġesù</b>	kantanta Albertine Abela kantanta Joan Mangion
Qari ta' Poeżiji	<b>Omm</b> <b>Univers Iehor</b> <b>L-10 ta' Frar 1945</b> <b>Lil Malta</b> (Wara elfejn attakk mill-ajru) <b>Lil Malta</b> (Wara l-Ġieh tal-George Cross) <b>Liema?</b>	qarrejja Alessandra Farrugia u Olivia Borg

Muzika	<b>Innu lill-Madonna</b>	kantanta Albertine Abela
Diskors	<b>Sehem Dun Karm fil-Qawmien Nazzjonali Malti</b>	Frans Sammut, kittieb
Qari ta'	<b>Wied Qirda</b>	qarrej Joe Cortis
Poeżiji	<b>Lil Mikiel Anton Vassalli Ghal Dun Mikiel Xerri Lil Haż-Żebbuġ, Raħal Twelidi</b>	
Muzika	<b>Innu ta' Filghodu Nirien ta' Mhabba</b>	kantant Ivan Vella kantanta Joan Mangion
Diskors	<b>Dun Karm u l-Għaqda tal-Banda San Filep Kelma tal-Għeluq</b>	Dr Godfrey Farrugia Dr Philip Sciberras
Muzika	<b>Innu lil San Filippu t'Aggira</b>	kantanti Albertine Abela u Ivan Vella
	<b>L-Innu Malti</b>	kantanta Joan Mangion

**Direzzjoni muzikali:** Mro Richard Bugeja FLCM

**Preżentaturi:** Graziella Attard u Tanya Borg

**Produzzjoni:** Kummissjoni Kultura u Kummissjoni Banda tal-Għaqda  
Kazin Banda San Filep AD1851





# Dahla

Gheluq il-50 sena mill-mewt ta' Dun Karm hu bla dubju avveniment ta' importanza nazzjonali u hu bix-xieraq li jitfakkar kif misthoqq mill-Maltin kollha. Xieraq hafna wkoll li l-ewwel attivita' li tfakkar dan l-avveniment tigi organizzata f'Haż-Żebbuġ, rahal twelid il-poeta, u forsi hu aktar xieraq ukoll li din l-ewwel attivita' tigi organizzata proprju mill-Kazin tal-Banda San Filep li tiegħu Dun Karm kien ukoll president.

Dun Karm jispikka bhala l-poeta li seddaq il-valuri nsara u ċelebra l-patrijottizmu, patrijottizmu li ma jixrifi biss minn għadd sabih ta' poeziji, fosthom *Il-Għanja tar-Rebħa*, *Lill-Bandiera Maltija*, *Lil Malta* u *l-Innu Malti*, imma wkoll mill-fatt li Dun Karm, poeta ta' 41 sena diġà magħruf għall-poezija tiegħu bit-Taljan, għażel li jibda jikteb bil-Malti, lingwa pjuttost limitata li kienet għadha qed tistenna li takkwista alfabet stabbilit u r-regoli tal-ortografija, it-tnejn stabbiliti f'it wara mill-Għaqda tal-Kittieba tal-Malti, illum l-Akkademja, li tagħha l-istess Dun Karm kien ukoll president. Dun Karm laqa' l-isfida – l-isfida li jagħti prova li l-ilsien Malti, dak iż-żmien l-ilsien tal-kċina, kien ilsien tajjeb biżżejjed biex bih tinkiteb poezija tal-oghla livell. U l-mira ambizzjuża tiegħu Dun Karm lahaqha. Għax il-hila fit-thaddim tal-ilsien hi hila li tispikka b'mod kostanti fix-xogħlijiet tiegħu. Il-kelma Maltija f'idejn il-ġenju tingħagen hekk li tiżfen bla tqanżih mar-ritmu waqt li ddoqq bil-mużikalità.

Prosit lill-Kazin tal-Banda San Filep li ha l-inizjattiva li jtella' din l-akkademja. Jagħmel hafna sens, anzi huwa dmir tagħna lkoll bhala Maltin u anke bhala Żebbuġin, li nagħtu l-ġieħ misthoqq lil dan il-persunaġġ uniku li tant hadem għall-ġid tal-ilsien Malti, tal-letteratura Maltija u ta' Malta.

**Carmel Azzopardi**

President tal-Akkademja tal-Malti

Solemnizzandosi

## Sonetto:

Perché, Signore, a la tua voce, tromba,  
da l'ime fondamenta, s'lege irato?  
qual, di potenza, in te, nuovo problema,  
a noi, così, s'invia santificato?

tale, a Filippo, in suono d'ansia tema,  
il popolo di Tograta, chi è infestato  
dal rubello Satan, che vede scema  
la dira protesta ch'avea acquiescato

E quel da te, pupille spente al sole,  
lo qual, novellamente, luce vede:  
— Qual forza di virtude in tue parole?

E l'Universo intero, da polo a polo,  
si prostra a lui, che, in meger a i mali incede  
salute dando a questo, a quel, consolo

C.

— Sulla — Città — Dohay — 1904 —

Sunett petrankan ta' Dun Karm il San Filep t'Aggira, 1904.

Al Campanario San Filippo t'Aggira

Padre Resplende di Dohay

# Dun Karm u l-Innu Malti

*Professur Oliver Friggieri*

## **Dahla Ġenerali**

Is-sena 1921, is-sena tal-Kostituzzjoni, qanqlet lil Dun Karm (1871-1961) biex jikteb il-poeżija ‘1921 – Lil Huti l-Maltin nhar l-Ghoti tal-Kostituzzjoni’, li hi speċi ta’ innu patrijottiku mnebbbah mill-bżonn tal-ghaqda nazzjonali fi żmien ta’ firda partiġġjana. Huwa kien jibża’ hafna li, bhala qassis u poeta, jintrabat ma’ xi kulur politiku, u ghalhekk lil dan l-innu, bla mużika, huwa baqa’ ma xandrux qabel Diċembru 1939, u ppubblikah sewwasew f’rivista (*Il-Malti*, IV, XV, Diċ, 1939, p.20). Taht il-poeżija huwa niżżel din in-nota: ‘Dan l-innu kellu jiġi mqieghed fil-mużika ghal dik il-habta. Il-mużika ma saretx u l-innu baqa’ ma deherx. Min jaf jekk ikun jiswa f’li ġej?’ Dan ifisser li fil-bidu tas-snin għoxrin tas-seklu għoxrin, ftit snin biss wara l-1912 meta beda jikteb anki bil-Malti, wara li kien ilu jikteb bit-Taljan sa mill-1889, Dun Karm kellu diġà l-hsieb li jikteb versi li setgħu jiġu mogħtijin il-mużika biex jitektaw bhala espressjoni nazzjonali.

F’Malta kolonja Inġliża, ftit snin biss wara l-ġrajja mdemmija tas-Sette Giugno, 1919, ma kinitx haġa hafifa li jinhareġ innu minn mużiċista Malti u minn poeta Malti li jinterpreta s-sens tal-awtonomija u tas-sovranità ta’ poplu, u wisq aktar tan-nazzjonalità. L-Imperu Inġliż kien għadu jahkem parti kbira hafna tad-dinja, u mill-kobor bla qies tal-Indja saċ-ċokon uniku ta’ Malta, l-Ingilterra kienet interessata li żżomm it-territorji tagħha kollha fit-tip ta’ stabbiltà li kellhom. Imma, anki jekk ma kienx jaf, fil-modestja tiegħu Dun Karm kien fil-fatt qieghed jgħum f’bahar ta’ dan it-tip. Il-kitba tiegħu bil-Malti, fl-isfond ta’ hajja letterarja twila (poeżija u saġġistika) mfissra biss bit-Taljan (mill-pubblikazzjoni tal-versi bikrija ‘La dignità episcopale’, fl-1889, u l-hruġ tal-ktieb *Foglie d’alloro* fl-1896, sa meta beda jikteb bil-Malti fl-1912 u wara), kienet minnha nnifisha dikjarazzjoni politika, pożizzjoni fi hdan il-konfront bejn il-kurrenti politiċi u kulturali, Taljan vs Inġliż, tal-epoka. Lil din il-pożizzjoni tiegħu huwa pprova jiddeskriviha fis-sunett ‘Lil Malta’ (1939), fejn mill-apprezzament tal-Italja tal-kultura u mill-istima lejn l-Ingilterra

tal-politika huwa jghaddi biex jippreferi lil Malta, ‘ghax int biss omni, inti tajtni l-isem’ (v. 10), ripetizzjoni, bhal drabi ohra, tal-kliem tal-‘Innu Malti’.

Wara li huwa ta l-ahhar lezzjoni tas-sena skolastika, u wasal fid-dar, fil-31 ta’ Mejju 1921 huwa sab informazzjoni li kien għadu kemm ingħażel bhala Assistent Bibljotkarju fil-Bibljoteka, minn fost erbgha u tletin applikant. Flimkien mad-Direttur ta’ dak iż-żmien, il-Professor E. Magro, huwa beda x-xogħol fil-Bibljoteka, Valletta, dak in-nhar stess, għall-habta tas-2.00pm, wara li kien għadu kemm kiel. Ġużè Bonnici (1907-1940), li kellu rispettt kbir lejn il-poeta, jistqarr dan fid-dahla ‘Il-poeta u kitbitu’ għall-ktieb *Il-Għana ta’ Dun Karm*, I, 1939, paġni 16-17.

Dan kien għalih żmien sabih, kif fakkar hu stess f’ittra lill-Professor Ġużè Aquilina tal-25 ta’ Settembru 1933, imxandra f’*Ward ta’ Qari Malti*, I, volum ikkurat minn Pietru Pawl Saydon u Ġużè Aquilina, fl-1936: ‘Ftakart fl-ahhar meta... bdiet għalija medda ta’ snin, ma nghidx ta’ hena u ta’ ferh, iżda għallinqas ta’ faraġ u ta’ sliema, fil-ġabra u fix-xogħol tal-Bibljoteka, qalb il-kotba li jien habbejt u li għadni nhobb bhalma jinhabbu l-hbieb li jghidulek il-kelma kif tohroġ minn qalbhom, u li ma jiftantsux, jekk inti ma taqbilx magħhom.’

Issa li kien inhatar Bibljotekarju kien se jkun liberat mill-vjaġġi bejn il-Belt Valletta u l-Imdina, waqt li kien se jkollu aktar hin għall-istudju u għall-kitba. Dan il-fatt jidher sewwa mil-lista tal-poeżiji li kiteb fis-snin għoxrin u tletin, bit-Taljan u bil-Malti. Fil-Bibljoteka huwa kellu ufficiċċju fir-rokna, jekk wiehed jidhol min-naha tax-xellug tal-Bibljoteka, u kellu tieqa li taghti għal fuq Triq it-Tezorerija. Kellu mejda ffit kbira, u hafna kotba fuq l-ixkafef mal-hitan. Kien raġel dejjem medhi bil-qari u bix-xogħol, mimli sabar biex jghallem lil min jistaqsih xi haġa. Kulhadd kien jiftakru milwi fuq xi ktieb jew reġistru. Tifkiriet personali bhal dawn jinsabu f’kitbiet bhal ‘Min hu Dun Karm Għalija’ ta’ Ġorġ Zammit (*Lehen il-Malti*, XXXI, 4, 1962, pp.36-37), u ‘Kelmtejn ma’ Dun Karm’ ta’ Giovanni Curmi (*Lehen il-Malti*, XXXI, 4, 1962, p.39).

Fil-bidu ta’ din il-hidma bibljotekarja kellu jsib ruhu bhala l-bniedem magħżul biex jikteb l-innu nazzjonali ta’ pajjiżu. Xi darba fil-bidu tas-snin għoxrin tas-seklu għoxrin id-direttur tal-iskejjel elementari tal-Gvern, Dr. A. V. Laferla (1887-1943) kellu l-okkażjoni li jikseb biċċa kompożizzjoni mużikali minghand il-Professor Robert Samut (1869-1934), li kien studja

## *Óamsin Sena mill-Mewt Tieg 'u*

---

u speċjalizza fil-medicina anki biex joghġob lil missieru, għalkemm sa minn ċkunitu u tul hajtu kollha wera ġibda kbira lejn il-mużika u l-aktar lejn il-pjanu, li hu kien idoqq ukoll. Tagħrif ġdid dwar Robert Samut kien mahruġ fin-*National Ceremony to Commemorate Prof. Lt. Col. Robert Samut*, pubblikazzjoni tal-Kumitat Ċiviku tal-Furjana (1968). Ġara li Samut kien spicċa biex thajjar jikteb innu għal Malta wara li fl-Università ta' Edinburgh, minn fejn huwa kiseb il-gradi ta' M.B. u Ch.M., shabu barranin kienu talbuh ikantathom l-innu ta' pajjiżu. Huwa f'din l-okkażjoni nduna li Malta ma kellhiex innu nazzjonali, u għalhekk thajjar jikteb melodija huwa stess meta wasal lura fil-pajjiż. Samut semma' din il-melodija tiegħu lil Laferla, li wiegħdu li jsib lil xi hadd li seta' jikteb xi kliem bil-Malti għaliha, biex imbagħad il-melodija u l-versi, bhala innu ġdid, jibdwew jtkantaw mit-tfal tal-iskejjel tal-Gvern.

Dun Karm kien igawdi stima kbira minn A.V. Laferla. Għalhekk l-għażla ta' Laferla waqgħet minnufih fuqu. Dun Karm, li kien dilettant tal-pjanu u kellu l-pjanu tiegħu, wiegħdu li kien se jaqdi mill-aħjar li seta', kif tindika t-tifkira miktuba li halla hu nnifsu: 'Kif dhalt fl-appartament tiegħi fi Triq l-Ifran, il-Belt, mort fuq il-pjanu, daqqajt mill-aħjar li stajt dak il-motiv, li kien għad ma kellux l-akkumpanjament, u fittixt li nlaqqa' mar-ritmu tal-mużika r-ritmu tal-vers Malti. Rajt li ebda vers ma kien qed jaqbel jew għallinqas jersaq ma' dak il-motiv, hlief il-vers tal-hdax (endekasillabu), u billi l-motiv kien qasir, ma kinux jidhlu fil-medda tiegħu kollha hlief tlieta minn dawn il-versi. U jien ghidt: bi tliet versi x' nista' nagħmel? Imma hsibt ftit u għaddiet bhal berqa minn mohhi l-lehma tal-Innu Nazzjonali fis-sura ta' talba 'l Alla għal Malta.' ('Kif Sar l-Innu Malti', *Il-Berqa*, 16/3/1944, p.2). Tagħrif iehor hu mogħti wkoll minn Ninu Cremona fl-artiklu 'Dun Karm u l-Innu Malti', imxandar f'*Il-Malti*, IV, XXXVII, Diċembru 1961, pp.106-108. Fil-fehma ta' Toni Cortis l-innu ndaqq għall-ewwel darba fis-27 ta' Diċembru 1922 ('Encore għall-Innu Malti', *In-Nazzjon Tagħna*, 1/6/1993, p.4).

Dun Karm stess kiteb biex jispjega x'kien l-iskop tiegħu meta kiteb dawk il-versi, dejjem fl-isfond politiku u soċjali tas-snin ghoxrin u tal-ambjent Malti, bejn belti u bejn rahli, li hu trabba fih: 'Għarrixt fiż-żmien li fih konna ninsabu, u billi dik il-habta kien hawn ftit ta' antagoniżmu politiku, jiena fittixt li nressaq u nghaqqad lil kulhadd f'rabta ta' mhabba reliġjuża u patrijottika.' Dan il-ftit tagħrif, mogħti mill-awtur innifsu,

huwa biżżejjed biex jipprovdi qafas li fi hdanu jsir stharrig storiċistiku tal-versi fihom infushom.

### L-Ghażla tal-Forma Metrika

Dun Karm innifsu stqarr li ebda vers ma kien qieghed jersaq lejn il-motiv ta' Robert Samut hlief l-endekeasillabu, il-vers ta' hdax-il sillaba, li daqskemm hu strett, klassiku u preċiż fl-eleganza tiegħu, huwa wkoll hieles u harkieni ghaliex jistrieħ l-aktar fuq l-aċċent fiss mixhut fuq is-sillaba ta' qabel tal-aħħar, il-penultima, l-ghaxar wahda. Din hi s-sillaba li taghlaq lill-vers bhala vers tronk jekk il-poeta jiddeċiedi hekk, kif fil-fatt se jagħmel sikwit. Hi wkoll is-sillaba li tintroduċi lill-aħħar sillaba mhux-aċċentata, il-hdax-il wahda, jekk il-vers hu shih, pjan. Huwa stqarr ukoll li l-motiv mużikali kien qasir, tant li fil-medda tiegħu ma setghux jidhlu aktar minn tliet versi tal-vers imsemmi, l-endekeasillabu.

Ghalhekk malli jiskopri l-motiv mużikali, Dun Karm jistaqsi l-mistoqsija fundamentali kollha li minn issa 'l quddiem se tispjega u tiddetermina l-forma metrika, poetika, li kellu jagħzel, kważi bil-fors. Huwa staqsa, kważi bi ftit diżappunt, nimmagina, waqt li beda jdoqq il-melodija ta' Samut fuq il-pjanu tiegħu stess: "Bi tliet veri x'nista' nagħmel?" Dan hu l-kliem preċiż tiegħu stess, kif ftakar hu stess fl-1947. Imma għal din il-problema teknika huwa minnufih sab soluzzjoni tematika, u fis-sentenza ta' wara huwa kiteb xi haġa li ma ssegwix, u li hi ta' natura politika, u mhux letterarja: 'Imma hsibt ftit u għaddiet bħal berqa minn mohhi l-lehma tal-Innu Nazzjonali fis-sura ta' talba 'l Alla għal Malta.'

Problema ta' metrika hi bħallikieku mahlula minnufih bl-gharfien ta' soluzzjoni tematika. Dun Karm induna *kif* kellu jikteb billi skopra *x'kellu* jikteb. Il-kontenut solva l-problema tal-forma: waqt li ma kienx jaf kif se jikteb, kien jaf x'kellu jikteb. Minn hawn 'il quddiem huwa jidher li kien iddeċieda li, biex ikun fidil lejn il-motiv mużikali ta' Samut, kellu jikteb il-versi tal-hdax u kellu jdahhalhom f'terzina.

### Ix-Xejriet tal-Forma Metrika

L-ghażla kellha tkun it-terzina ta' endekeasillabi. Ma hix l-istrofa l-iżjed popolari fit-tradizzjoni Oċċidentali kollha, jew tas-Sud Ewropew, jew ta' Malta stess, kemm fil-qasam tal-kitba Maltija bit-Taljan u kemm fil-

## *Óamsin Sena mill-Mewt Tieg 'u*

---

qasam tal-kitba bil-Malti, minn Ġan Anton Vassallo fl-ewwel nofs tas-seklu dsatax 'l hawn. Lanqas ma hi strofa favorita ta' Dun Karm innifsu, la fil-versi bit-Taljan li beda jikteb mill-1889, u li kompla jiktibhom għallinqas sa l-1946, u aktarx wara (skont id-dati li rnexxieli nsib jien u niġbor il-poeżiji tiegħu bit-Taljan), u lanqas fil-versi bil-Malti li beda jikteb fl-1912. It-terzina hi l-istrofa li biha huwa kiteb poeżiji bħal 'Alla Croce', 'Pianto e Speranza' u 'Amor non torna!' u bil-Malti 'Poeta', 'Bhall-Ilma l-Imhabba', 'Pater', 'Fil-Mewt ta' Ġużè Muscat Azzopardi'. It-terzina hi l-aktar frekwenti f'Dun Karm biss bħala parti mis-sunett, fejn hi miktuba darbtejn biex tifforma s-sestett, bi skemi tar-rima varji.

Kif jgħidu xi studjużi t-terzina tnisslet mis-serventiż inkatinat (għamla ta' poeżija lirika antika magħmula minn strofi ta' tliet versi) jew mill-istornell jew mill-madrigal. Is-serventiż kien għamla ta' poeżija aktarx satirika mfittxa hafna mit-trubaduri. Kienet poeżija lirika mqassma fi strofi biex titkanta. L-importanza tagħha hi marbuta l-iżjed mal-poeti Provenzali u Franciżi. Is-serventiż kien isir minn ministrell biex jaqdi lis-sid tiegħu, u minbarra s-satira kien ikollu xeħta ta' mhabba, tifhir u politika. Is-serventiż inkiteb f'għadd ta' forom, iżda l-aktar wahda magħrufa hi magħmula minn strofi ta' tliet endekasillabi u kwinarju. It-tliet endekasillabi kien ikollhom l-istess rima, waqt li mill-kwinarju kienet tiehu r-rima tagħha l-istofa ta' wara. Din hi forma poetika li tersaq hafna lejn il-forma li adotta Dun Karm għall-'Innu Malti', imma hi differenti.

L-istornell kien strofa żgħira ta' tliet versi li l-ewwel vers tagħha hu aktarx kwinarju, u t-tnejn l-oħra huma endekasillabi. L-ewwel vers u t-tielet wiehed kienu jirrimaw, waqt li t-tieni kien ikun fih assonanza. Xi drabi l-istornell huwa miktub ukoll b'żewġ versi jew bi tlieta, aktarx endekasillabi bir-rima bejniethom, jekk huma tnejn, u bl-iskema msemija jekk huma tlieta. L-istornell huwa forma mnissla mill-istrambott. L-istrambott kien forma popolari Taljana mxerrda hafna fis-sekli Erbatax u Hmistax. Fost forom oħrajn, kien xi drabi magħmul minn sitt endekasillabi bir-rima a-b-a-b-a-b. L-istrambott hu l-forma magħrufa bħala 'rispett' fit-Toskana. Dun Karm joffri eżempju rari hafna fil-poeżija tiegħu 'In classe', strambott mibni fuq il-forma Toskana ewlenija a-b-a-b-ċ-ċ-d-d.

Waqt li t-terzina ntużat bħala metru narrattiv, dahlet ukoll fil-lirika u fil-poeżija didaskalika. L-aqwa xogħol bit-terzina, magħrufa wkoll

bhala t-terza rima, hi d-*Divina Commedia*. Teżisti wkoll l-istrofa ta' tliet versi maghrufa fit-tradizzjoni Franciża bhala *ternaire*, maghmula minn tliet versi bl-istess rima: a-a-a. Dun Karm se jersaq lejha minghajr ma jadottaha għall-iskopijiet tieghu li b'xi mod huma kondizzjonati dejjem mill-melodija ta' Samut.

### Ir-Relazzjoni Bejn l-Ewwel u t-Tieni Terzina

L-ewwel terza hi mmexxija min-nom u mill-pronom fil-femminil, u fis-singular. Kollox jitkellem dwar l-omm ('din', 'art', 'helwa', 'tatna', 'isimha', 'lilha'). Għalhekk kollox jevoka *gentilezza*, *generosità*, min-naha ta' l-omm li 'tatna' daqskemm min-naha tal-'Mulej', li Mieghu huma marbutin l-attributi ta' 'harist' (providenza) u 'libbist' (fidi). Fit-tieni kwartina, għall-kuntrarju, is-sens ewlieni huwa maskili (fl-ewwel u fit-tieni vers: 'kbir', 'jahkimha', 'sid', 'haddiem') u kollettiv, fil-plural ('fil-Maltin'), anki jekk id-doni, minbarra li huma maskili ('deh'n', 'sliem') huma wkoll femminili ('hniena', 'sahha', 'ghaqda'). F'dan is-sens jista' jikseb ġustifikazzjoni l-użu ta' żewġ kelmiet sinonimi għal Alla, jiġifieri 'Mulej' fl-ewwel strofa, terminu ta' qima, u 'kbir Alla' fit-tieni strofa, terminu ta' poter. Dun Karm juża l-frażi 'kbir Alla' anki f'poeżiji oħrajn, bħal 'Alla', v.1, 'Innu lil San Filippu ta' Aġġira', v. 5, 'Il-Milied', vv. 5, 21, 'Innu tax-Xirka tal-Isem Imqaddes t'Alla', v. 7.

Id-differenza f'dan l-aspett bejn iż-żewġ terzini tinhass ukoll fil-verbi, li lkoll wara xulxin jiffirmaw mixja ta' gradazzjoni, intensifikazzjoni: (I) 'hares', 'ftakar'; (II) 'aghti', 'rodd', 'seddaq'. Għalhekk il-grammatika kollha tal-innu (u mhux biss fil-versi 2 u 4 fejn jissemma Alla) turi li s-sugġett, f'relazzjoni mal-kelma-muftieh 'omm', huwa dejjem Alla.

Il-mixja gradata msemija hi l-qofol tal-innu. Fl-isfond tal-qagħda politika u soċjali Maltija madwar il-bidu tas-snin għoxrin tas-seklu għoxrin, u anki fid-dawl tat-tema ewlenija tal-kitba tieghu kollha (il-maternità u l-implikazzjonijiet tagħha fuqu, bhala iben, qassis, ċelibi), huwa fassal innu li huwa t-talba ta' iben (u mbaġhad ta' hafna ahwa, ta' poplu: 'tatna') lill-missier biex huwa jiehu hsieb ta' ommu. L-Innu Malti hu mqassam f'żewġ mument li jespandu l-istess tema, ta' soċjetà politika, mifhuma f'termini ta' familja (I), u mbaġhad ta' sistema demokratika (II). Dan kollu, apparti t-test stess, jiftiehem ahjar anki fl-isfond bijografiku tal-poeta, iben bahhâr (imbiġhed minnu, u li miet fl-1892) u iben mara



# *Óamsin Sena mill-Mewt Tieg 'u*

---

rahlja u tad-dar (qrib tieghu sa l-ahhar, u li mietet fl-1909).

Il-kelma-muftieh tal-'Innu Malti' hi 'omm', u hi l-kelma ċentrali tal-vokabularju poetiku tieghu kollu. B'din il-metafora antropomorfika huwa jesprimi anki s-sens tar-rabta tieghu ma' Alla. Dun Karm jorbot lis-sens ta' Alla mas-sens tal-maternità, u l-maternità twassal dejjem is-sens tal-hlewwa. Huwa sens Bibbliku, ta' Alla mqabbel ma' omm: "Bhal wiehed li ommu tfarrġu, hekk infarraġkom Jien." (Isaija, 66, 13). L-omm u l-hlewwa huma żewġ kelmiet li f'Dun Karm jevokaw lil xulxin, kważi bhala sinonimi, bhall-versi 261-262 ta' 'Il-Jien u lilhinn Minnu', il-versi li jindikaw it-tidwira spiritwali kollha tal-poema:

Bhal id ta' omm għaddiet ratba fuq rasi  
u smajt kliem sieber ta' twissija helwa.

L-ewwel terzina hi t-talba ta' xi hadd singolari li malajr jassumi l-karattru ta' rappreżentant ta' poplu shih ('tatna'). Għal din il-mara ġentili ('art helwa', 'omm li tatna isimha'), huwa jitlob il-harsien issa, fil-mument storiku, fi tradizzjoni twila shiha ('dejjem'), li saħansitra tmur sal-bidu tal-Kristjanità ('lilha bl-ohla dawl libbist'). Bl-evokazzjoni tal-metafora Bibblika tad-dawl, Dun Karm, bhal f'bosta każijiet oħra, jirreferi - b'mod perifrastiku, bi speci ta' antonomasja - għall-ġrajja tal-Atti tal-Appostli (28, 1-10). Il-Mulej, il-Missier, darba 'libbes' lill-'art helwa' bil-libsa tal-fidi, u issa hu mitlub li, waqt li 'jiftakar', ikompli 'jharisha'. Il-lingwaġġ essenzjali ta' Dun Karm kollu – kemm il-lingwaġġ letterali u kemm il-lingwaġġ figurattiv – huwa densament Bibbliku, imnebbah minn kull silta, imma l-aktar mill-Ktieb ta' Ġobb, mis-Salmi u mill-Vanġeli.

Fil-qosor l-'Innu Malti' għandu din il-binja ta' hsieb fl-ewwel terzina:

- (i) missier,
- (ii) hu hsieb ommi (ommna),
- (iii) bhalma hadt hsiebha dejjem.

It-tieni terzina twessa' t-tema familjari, dejqa, tal-ewwel terzina u tiżvolġi diskors ta' xehta kollha kemm hi politika. Il-grupp familjari hu mkabbar fi grupp numeruż, fejn id-dinja tal-imhabba (I) hi issa dinja ta' relazzjonijiet formali, ikkodifikati skont kuntratt soċjali (II). Il-mixja mid-diskors dwar familja (omm-missier-ulied) għad-diskors dwar soċjetà

(hakkjem-imprenitur-haddiem) hija riflessa anki fl-istil tal-poeżija. Dun Karm jghaddi ghat-tieni strofa billi jenfazizza dmirijiet partikolari ('deh'n', 'hniena', 'sahha', 'ghaqda', 'sliem'). L-ewwel żewġ kwalitajiet huma l-kawża, u l-ahhar tnejn huma r-rizultat. Bhalma fl-ewwel terzina r-rizultat kien il-paċi fil-familja, hekk ukoll fit-tieni terzina r-rizultat hu l-paċi fis-soċjetà:

- (i) missier
- (ii) hu hsieb l-istituzzjonijiet,
- (iii) hu hsieb il-poplu.

Il-paċi pubblika tinbena fid-dawl ta' kuntratt soċjali, bir-rispett lejn ġerarkija. L-ewwel vers tat-tieni terzina jirreferi għall-gvern ('min jahkimha'). It-tieni vers jitlob li jkun hemm relazzjonijiet sindakali, industrijali tajbin; is-'sid' u l-'haddiem' huma termini preċiżi li jfissru 'employer' u 'employee'. L-ahhar vers hu espressjoni tax-xewqa li ż-żewġ livelli msemmijin fil-versi ta' qabel jiffurmaw soċjetà li tkun mibnija fuq l-ordni. L-istat, il-qasam tax-xogħol, il-partiti politiċi u l-poplu li jsegwi l-liġi : huma tliet komponenti ta' nazzjon moderna.

Harsa lejn iż-żewġ terzini tista' ssir ukoll minn aspekk partikolari, bhalma hu l-aspekk tal-verb. Il-verbi fl-ewwel terzina jinsistu fuq l-imghoddi, bhala ġustifikazzjoni għall-preżent ('tatna', 'harist', 'libbist') waqt li l-verbi fit-tieni wahda huma kollha fil-preżent ('aghti', 'jahkimha', 'rodd', 'seddaq'). F'kull vers, minbarra fl-ewwel wiehed, hemm żewġ verbi. Wiehed jinsab fl-ewwel parti u l-iehor fit-tieni parti tal-vers: vers 2, 'hares' – 'harist'; vers 3, 'ftakar' – 'libbist'; vers 4, 'aghti' – 'jahkimha'; vers 5, 'rodd' – '(rodd)', implikat; vers 6 'seddaq' – '(seddaq)'. Ir-relazzjoni bejn il-ftit aġġettivi – 'helwa', 'ohla' fl-ewwel strofa, u 'kbir' fit-tieni strofa – tindika l-mogħdija mill-kwadru familjari tal-ewwel strofa għall-kwadru politiku tat-tieni wahda. Minhabba li l-versi 2-6 huma kollha sentenzi shah, huma, skont ir-rabta li għandhom mal-ewwel vers, jistgħu jitbiddlu fl-ordni tagħhom. Anki jekk b'dan it-tibdil tintilef il-gradazzjoni ta' hsieb, il-mixja loġika tal-versi tibqa' hemm. It-tnehhija kompleta tal-enjambment (b'virgola, b'punt, fit-tmien ta' kull vers) u l-awtonomija sintattika tal-versi 2-6 minn xulxin huma eżempji ta' kemm Dun Karm kien konxju li qieghed jikteb versi biex jitekantaw minn hafna nies, u li l-mużika kienet lesta diġà. Il-mixja ta' kull vers tieqaf b'pawsa, b'nifs ta' mistrieh qabel il-vers ta' wara.

## **Il-Kelmiet Ewlenin**

Il-kelmiet ewlenin ‘omm’ u ‘Mulej’ u ‘Alla’ huma rikorrenti fil-kitba ta’ Dun Karm. L-antonomasja ‘Mulej’ għal Alla hi magħzula f’diversi poeziji, bħalma huma ‘Alla’, vv. 7, 46; ‘Żjara lil Ġesù’, v. 120; ‘Innu ta’ Filghodu’, vv.11, 9, 23, 25-33; ‘Innu ta’ Filghaxija’, vv. 1, 13, 25; ‘Pater’, vv. 1, 7; ‘Hajr’, vv. 1, 5, 9; ‘Imhabba Siekta’, v. 1; ‘Innu ta’ Ferħ’, v. 22; ‘Innu tax-Xirka tal-Isem Imqaddes t’Alla’, vv. 1, 25; ‘Lill-Pjaċir’, v. 5; ‘Żjara lil Ġesù Sagramentat’, v. 1; ‘Talba għax-Xita’, vv. 1, 4, 9, 12. Hekk ukoll jinstab l-użu tal-aġġettiv ‘kbir’ għal Alla, anki bl-Italjanizmu tal-aġġettiv imqiegħed quddiem in-nom: ‘Alla’, v. 1; ‘Innu lil San Filippu ta’ Aġġira’, v. 5; ‘Il-Milied’, vv. 5, 21; ‘Innu tax-Xirka tal-Isem Imqaddes t’Alla’, v. 7.

Huwa juża sikwit il-kelma ‘omm’ biex jiddeskrivi lil Malta, fit-tradizzjoni Taljana antika li mbagħad tasal anki sal-perijodu romantikurisorġimentali li hu trawwem fl-isfond tiegħu. F’dawn il-versi, fost oħrajn, Dun Karm jagħti eżempji tal-gost tiegħu li johloq apposta l-intertestwalità. Huwa jidwi u jirrepeti lilu nnifsu, f’poeziji differenti ta’ żminijiet diversi, u dejjem fil-kuntest tal-metafora tal-omm:

Kull żmien illi għadda, j’omm helwa, minn fuqek...

Bħal omm li taf tagħder.

‘Ghanja ta’ Malti fl-Amerka’, vv.11, 23

Għax int biss ommi, inti tajtni l-isem.

‘Lil Malta’, v.10

U rajt lill-art, din l-omm li tatna l-hajja.

‘Il-Ghanja tal-Imhabba’, v. 15

Din l-omm hanina, l-art li tatna isimha.

‘Wara Hamsa u Ghoxrin Sena’,

v. 105

Eżempju ieħor jinsab f’‘L-Ewwel Xita’, v. 38. Fil-vers ta’ wara tidher dwar Malta l-frazi ‘liebsa l-ghies tal-ohla tama’, qrib tant tal-‘Innu Malti’.

### **Nisel Bibbliku ta' 'Art helwa' u 'ohla dawl'**

L-aġġettivi 'helwa' u 'ohla' (l-aktar helu/helwa) huma favoriti minn Dun Karm (eż., 'Malta Ġawhra tal-Mediterran', v. 8; 'Il-Ghanja tar-Rebha', v. 45). Fit-tieni poeżija tiegħu 'Nell'annua commemorazione del naufragio di San Paolo a Malta', miktuba fl-1890 u ppubblikata fis-sena ta' wara fi ktejjeb, huwa kiteb diġà l-kelmiet 'dolce Melita' (v. 3). Hekk ukoll fl-1899 uża l-istess aġġettiv għal Malta, 'dolce mia patria' ('Patria', v. 5). Il-poeta li kien għad kellu biss madwar ghoxrin sena, u mbagħad ukoll disa' snin wara, kien diġà qieghed juża għal Malta l-aġġettiv li madwar tletin sena wara, fil-bidu tal-ghoxrinijiet tas-seklu ta' wara, huwa kellu jerga' jagħzlu u jiktbu bil-Malti fl-ewwel vers ta' innu nazzjonali. Il-kelma 'helwa' u l-varjanti tagħha huma elementi tal-lingwaġġ ta' innamoramant patrijottiku tipiku ta' Dun Karm, bħal f' 'Malta Ġawhra tal-Mediterran', v. 8.

Il-frazi tiegħu 'ohla dawl', li tgħaqqad flimkien il-hlewwa u d-dawl jew id-dija, hi Bibblika, kif jidher fi Ktieb Qohelet, 11, 7: 'dulce lumen' ('helu d-dawl', fi kliem Saydon). Hi Bibblika wkoll l-assoċjazzjoni bejn id-dawl, jew il-bjuda, u l-ilbies, bħal f' Luqa, 24, 4: 'in veste fulgenti' ('bi lbies jiddi', fi kliem Saydon). Ir-relazzjoni dawl-bjuda-lbies tinstab ukoll f' diversi poeżiji bħal 'Innu lil Marija Tielgha s-Sema', v. 11; 'Il-Ghid il-Kbir', v. 42; 'L'Annunziata', v. 3.

L-aġġettiv 'hanina' (eż., 'Lil Mikiel Anton Vassalli', v. 12; 'Ward', v. 4; 'Il-X ta' Frar - 1917', v. 79; 'E-Boats', v. 14) huwa magħżul ukoll bhala varjanti ta' 'helwa'. Il-kuntest ta' libsa, dawl u hlewwa, it-tlieta flimkien, huwa preżenti 'l barra mill-'Innu Malti' wkoll:

Halli nara 'l-gżira tieghi,  
Dina l-omm ta' bosta wlied,  
Liebsa l-ġhies tal-ohla tama,  
Thaddar, twarrad sa ġol-wied.

'L-Ewwel Xita', vv. 37-40

O Malta, xi hlewwa ta' dija libbsitek.

'Il-X ta' Frar - 1917', v. 37

# *Óamsin Sena mill-Mewt Tieg 'u*

---

U Malta kienet tilbes l-ohla dija.

Fil-Mewt ta' Ġużè Muscat  
Azzopardi', v. 26

Hekk ukoll hi tipika r-rabta bejn il-hlewwa u l-ghasel:

Daqs il-ghasel sibtek helwa.

'Lil Malta – Ghanja', v.5

L-assoċjazzjoni bejn l-ghasel u l-hlewwa hija wkoll Bibblika: 'Quid dulcius melle?' (Mhallfin, 14, 18): 'X' inhu ohla mill-ghasel?' (Saydon), u 'Et dulciora super mel et favum' (Salmi, 19, 10): 'ohla mill-ghasel u minn qtar ix-xehda' (Saydon). Il-poeżija 'Ghasel Malti' hi saħansitra espressjoni diretta tar-relazzjoni li Dun Karm jara bejn Malta u l-ghasel. Huwa jindirizza lil Malta hekk fi strofa shiha (vv. 5-8):

Sthajjilt lilek bhal ġarra tan-naħal,  
U l-bniet tiegħek ferħ naħal sabih  
U bla heda fik jaħżen il-ghasel,  
L-ghasel helu tat-tjieba u tal-ġieħ.

Dawn l-espressjonijiet ta' rabta bejn Malta u l-hlewwa, u sewwasew il-hlewwa tal-ghasel, bir-riferiment ukoll għan-naħal, iwasslu għall-konkluzjoni li Dun Karm, kif tghid tradizzjoni qadima li kienet ilha li dahlet anki fil-Poeżija Maltija (eż., Ġan Anton Vassallo, 1817-1868, 'Tifhira lil Malta', vv. 39-40), kien jemmen li l-isem ta' Malta, - 'Melita' (Atti, 28,1) - hu mnissel mil-Latin 'mel', għasel. Huwa juża l-kelma 'Melita' (u anki l-kelma Griega 'Melite') f'diversi poeżiji tiegħu bit-Taljan, mill-1890 'l quddiem ('Nell'annua commemorazione del naufragio di San Paolo a Malta', vv. 3, 47, 64; 'A San Publio', v. 15; 'Il naufragio di San Paolo a Malta', v. 9). Fit-tielet kwartina tas-saffika 'Il-X ta' Frar - 1926' (vv. 9-12) huwa jafferma b'mod dirett dan it-twemmin tiegħu fir-rabta bejn l-idea tal-ghasel u l-isem ta' Malta:

X'ghadda ġo qalbek dak in-nhar min jghidu,  
Gżira hanina, gżira kollok benna,  
Ja Malta helwa, li mill-ghasel ismek  
Tawk il-baħhara?

It-terminu ‘hlewwa’ ghandu konnotazzjoni storika, reliġjuża ghal Malta minhabba li hu marbut mal-mod kif San Luqa jiddeskrivi l-merhba li l-Maltin taw lil San Pawl u shabu (Atti, 28, 2): ‘Barbari vero praestabant non modicam humanitatem nobis’ (‘In-nies ta’ hemm urewna tjubija li ma bhalha’). It-traduzzjoni Bibblika Maltija toffri l-kelma ‘hniena’ (Vassalli), ‘tjubija’ (Saydon) u ‘hlewwa’ (Ghaqda Bibblika Maltija). Ir-rabta bejn art u hlewwa li ghandha x’taqsam mal-ghasel hi prominenti fil-Bibbja:

In terram quae manat lac et mel (Ekkleż., 24, 27),

In terra, quae fluit lacte et melle (Esodu, 3, 8),

Ad terram fluentem lacte et melle (Esodu, 3, 17).

Hekk ukoll l-istess relazzjoni Bibblika bejn art u ghasel (hlewwa) tinsab imfissra bi frażijiet simili hafna f’dawn is-siltiet: Baruk, 1, 20; Esodu, 13, 5; Esodu, 33, 3; Levitiku, 20, 24; Numri, 13, 28; Dewt., 6, 3; 26, 9; 26, 15; 27, 3; 31, 20; Ġożwe, 5, 6; Ġeremija, 11, 5; 32, 22; Eżekjel, 20, 6; 20, 15.

Fil-poeżija ta’ Dun Karm l-art, il-gżira ta’ Malta hi mifhuma wkoll bhala ‘mbierka’ (‘Il-Ghanja tal-Lsien Malti’, v. 32; ‘Il-X ta’ Frar - 1931’, v. 9) u l-istorja tal-pajjiż hi sikwit ipprezentata bhala storja reliġjuża, kwazi fis-sens ta’ art imqaddsa (‘Il-Ghanja tar-Rebha’, vv. 65-66). Dawn il-konnotazzjonijiet kollha, imsehbini flimkien, jindikaw kemm l-isfond Bibbliku tal-poeta jispjega t-tlaqqigh ta’ art, hlewwa, ghasel u barka. Dawn l-elementi jidhru sikwit imxerrdin ‘l hawn u ‘l hinn fil-poeżiji ta’ Dun Karm biż-żewġ ilsna, u fil-qosor tal-‘Innu Malti’ huma mlaqqghin bhala aspetti tal-viżjoni storika u ideali tiegħu tal-pajjiż.

### **Il-Qofol tal-Innu Malti**

L-Innu bhala talba jfakkar fil-fatt li t-tradizzjoni reliġjuża hi fundamentali fl-istorja u fil-kultura kollha ta’ Malta. In-nisel Bibbliku ta’ xi frażijiet jindika r-rabta Maltija mat-tradizzjoni Nisranija, waqt li l-frażi ‘kbir Alla’ hi kemm Bibblika u kemm Islamika. Il-kliem tal-innu, li hu kollu ta’ nisel Semitiku, hu mhaddem f’għamla letterarja u b’xejriet stilistiċi ta’ nisel Latin u Taljan. B’hekk Dun Karm kiteb sitt versi li jirriflettu l-qofol tal-karattru ta’ Malta: Reliġjon Nisranija, Lsien Semitiku, Kultura Ewropea.

# Dun Karm Poeta Ċajtjer

*Rev. Professur Peter Serracino Inglott*

Ha nibda bl-ahhar terzina mis-Sunett “L-X ta’ Frar”, is-sbatax-il wiehed, tas-sena 1934:

“Ghalhekk kif qbadt il-ghodda tal-poeti  
biex nahdimlek il-warda werqa werqa,  
Flok il-ghanja tal-ferh, harget tnehida.”

Dun Karm hawnhekk qed jagħmel mossa wisq mahbuba mill-kittieba post-moderni – opra tal-arti li titkellem fuqha nnifisha. Il-filosfi jsejhuha metapoezija. Dun Karm qed jghid li f’dan is-sunett għalu bhal Kristofru Kolombu. Dan kien salpa biex jasal l-Indja u minflok skopra l-Amerika. Hekk Dun Karm beda biex jifrah għax San Pawl għe Malta u minflok kiteb ilment dwar il-qagħda li fiha kienu għabu lilhom infushom il-Maltin.

Ghalhekk hawnhekk Dun Karm qed jagħmel żewġ hwejjeġ. L-ewwelnett qed jiddiehak bih innifsu, qiegħed jiċċajta fuqu nnifsu bhala poeta, imma fl-istess hin din tiegħu hija ċajta serja. It-tieni haġa li qed jagħmel f’dawn il-versi m’hi xejn inqas milli jipproponi teorija estetika, filosofija tal-arti. Qed jghid illi fil-holqien ta’ xogħol sabih jiġri illi l-opra tiehu s-soparavvent fuq l-artista, kif f’rumanz il-persunaġġi li jkun holoq l-awtur minn żniedu donnhom isiru awtonomi, jiehdu rajhom f’idejhom u jgħibu ruhhom fir-rumanz skont il-personalità li jkunu kisbu. Dun Karm jistqarr li donnha l-poezija għamlet ta’ rasha u harget kif riedet hi u mhux kif kellu f’modu l-poeta meta beda jnissilha.

Għażilt li nibda b’din it-terzina għaliex nahseb li minnha tohroġ karatteristika ewlenija ta’ Dun Karm bhala poeta u forsi wkoll bhala bniedem li ma tantx għiet apprezzata imma li nahseb li hija wahda mill-fatturi li jagħmluh tassew kbir, għal żewġ raġunijiet, l-ewwel għaliex li jkollok il-hila tiċċajta bis-serjetà tghin biex tohloq dimensjoni essenzjali tal-bniedem u t-tieni għaliex fit-tiswir ta’ din l-għamla ta’ poezija, Dun Karm juża t-teknika li jużaw l-għannejja jew dawk li jqabblu b’mod popolari. Għal certi għanijiet dan huwa l-mod effettiv, anzi l-analizi ta’ meta l-poeta nazzjonali jikteb b’dan il-mod nistghu nghidu fi kjavi minuri, jitfa’ dawl ta’ kif taħdem l-arti meta jintuża reġistru aktar solenni.

Meta darba stednuni biex naghmel tahdita fuq Dun Karm, billi jien professur tal-filosofija kważi bilfors għażilt li nitkellem fuq *Il-Jien u lil hinn minnu*, l-aqwa poeżija filosofika imma meta kont qed inhejji t-tahdita l-iktar strofa li laqitni kienet dik li fiha Dun Karm johorġ ir-ridikolaġni tal-jien imkabbar bih innifsu. Iqabblu mar-rih mill-majjistral illi jhezżeż lis-siġar, imma li malajr jispiċċa fix-xejn qisu wara dik l-arja kollha waqa' għaċ-ċajt. L-attenzjoni għal dawn il-versi għagħlitni niftakar f'ħafna poeżiji oħrajn fejn Dun Karm juża l-istess teknika taż-żufjett imhaddem dejjem bi skop serju. Infatti normalment, ahna għandna l-impressjoni illi l-poeżija u l-kliem li jdahhak huma bħal kelb u qattus. Ma tarahomx wisq imorru ta' hbieb flimkien.

Fil-poeżija, il-kliem jitqiegħed b'kejl meqjus u jitwassal fil-widna b'ritmu jiġifieri bil-hoss jidwi, jivvibra u jivverbera, u dan jevoka sewwawesew lil dak li jinsab lil hinn miż-żmien u mill-ispazju, l-infinit, l-assolut. B'hekk tinkixef dehra tad-dinja aktar profunda, aktar veritiera minn kif narawha ta' kuljum. Tippermettilna nidhlu fil-qalba tal-hwejjeġ. Min-naha l-oħra d-dahk jitnissel fina, għall-inqas jekk nemmnu dak li qalilna Aristotli, għaliex nintebhu li jkun sar żball, għandu mnejn ukoll żball oħxon, imma mingħajr ma haġġu konsegwenzi koroh hafna minnu. Jekk raġel oħxon bhali jizloq f'qoxra ta' banana quddiemkom, intom ikollkom raġun tidhku sakemm ma nkunx qsamt rasi. Għalhekk bhala regola l-poeżija u l-buffunerija ma jmorrux wisq id f'id, imma ġieli jiġri illi r-rakkont ta' żball mingħajr konsegwenzi koroh jista' jsir ukoll b'mod poetiku kif iddeskrivejtu jien, jiġifieri bil-kliem imlissen b'ritmu li jikxef it-tifsira ewlenija tat-tiġrib tal-bnhiedem. Dana l-aktar li jirnexxilhom jagħmluh huma t-ftal imma xi minn daqqiet jirnexxilu jagħmlu wkoll Dun Karm – sinjal ċar illi minkejja l-għerf u l-hiliet li kellu f'qalbu dejjem baqa' jżomm l-ispirtu ta' tifel. B'eżempju sa naqralkom din il-poeżija, 'Tidhak':

Tidhak bla bżonn, għax għandek snienek bojod  
Li donnhom alabastru taht il-qroll;  
U ngħidlek li tassew ma fihomx nikta;  
La mferrqa, la marsusa, sbieħ ilkoll.  
Iżda għidli: fadallek xi tifkira  
Li darba f'nofs inhar (kien il-harif) a  
Iltqajna t-tnejn bla snien għand E, Lapira?



## *Óamsin Sena mill-Mewt Tieg 'u*

Ghal min ma jafx, Egidio Lapira kien dentist maghruf. Hawnhekk Dun Karm qieghed jilhaq l-istess skop li semmejtikom illi lahaq fil-*Jien u lil hinn minnu*, jiġifieri jwaqqa' l-jien imkabbar iż-żejjed bih innifsu għaċ-ċajt, imma forsi l-fatt li qieghed jilhaq dan l-iskop hu mod aktar effettiv għaliex tassew qed jirnexxilu jdahhak billi jiġbed l-attenzjoni għal żball minghajr konsegwenzi traġiċi. Hemm ukoll effett poetiku għaliex is-snien huma użati bhala xbieha. Iġibulna quddiem għajnejna r-reklami tat-*toothpaste* u Dun Karm qed idahhakna billi jghinna nintebhu bil-falsità tar-reklam, imma ahna bil-Malti nghidu wkoll, “qed juri snienu” biex infissru li xi hadd qed iwissina li se jigdimna, u għalhekk is-snien jiġbdu l-attenzjoni għall-aspett animalesk jew brutali tal-bniedem li qieghed jurihom minghalih b'turija ta' s'ubhija. Imma fuq kollox il-hsieb ta' Dun Karm f'din il-poeżija huwa l-istess wiehed li kellu fis-silta ta' *Il-Jien u lil hinn minnu* jiġifieri l-mogħdija taż-żmien li hi bhala sagrament tal-mewt li hi d-disfatta u l-waqgħa tal-Jien.

Il-hsieb taż-żmien huwa s-suġġett ta' kważi l-poeżiji ċajtier kollha ta' Dun Karm kif inhu l-hsieb tal-aktar poeżiji profondi tiegħu. Tabilhaqq x'inhu ż-żmien, it-tifkira tiegħu u r-rabta tiegħu mal-eterinità huma l-aktar problemi diffiċli li niltaqgħu magħhom fil-filosofija, kif fisser tajjeb Santu Wistin illi ma nahsibx li b'kumbinazzjoni Dun Karm iddedika mill-inqas erba' poeżiji mill-isbah lilu. Wahda mill-poeżiji li fihom jittratta dan l-argument bl-istil ċajtier imma bi skop serju hija msejha “Ghanja lil Pawlinu”. Hija dwar abbati li kien

“jiġi filghodu  
biex jghin quddiesa,  
għat-tokk tas-sebgha  
widnejh għassiesa.  
Minuta qabel  
ma jiġix hdejk:  
biex tarah jilbes  
trid tkedd għajnejk.  
Iżda ftit wara  
jiġi kultant ...

u l-htija taqa'  
fuq il-kwadrant  
ta' l-arloġġ mgħaġġel  
li juri hinu  
qabel ma f'waqtu  
jasal Pawlinu.  
Biss darba wahda  
iddawwar sewwa  
u jien nistenna  
liebes hawn ġewwa.

## Dun Karm Psaila (1871-1961)

---

Ghaddew xi erba', hames minuti ...  
jien hrigt inqaddes,  
biex naqdi 'l huti.  
F'nofs il-Vangelu,  
wasal Pawlinu,  
u stagħgeb, stagħgeb  
kif ma ġiex f'hinu."

Dun Karm hawnhekk qieghed johroġ żewġ punti li jiddiskutu l-filosfi fit-trattati tal-kosmoloġija meta jistharrġu n-natura taż-żmien. L-ewwel punt huwa dak li jgħid Brutus lil Cassius fid-dramm storiku ta' Shakespeare, *Ġulju Ċesri*: "There is a tide in the affairs of men, which taken at the flood, leads on to fortune; omitted, all the voyage of their life is bound in shallows and in miseries." M'hijiex tant il-puntwalità li hija in kwestjoni imma illi jkun hemm waqt propizju biex twettaq azzjoni li qatt ma jerġa' jiġik f'hajtek. Din l-idea taqbel hafna mal-fehma li kollox jitmexxa mill-Providenza fl-istorja tal-bniedem u ta' kull bniedem li nsibuh lil Dun Karm jistqarr l-aktar fis-sensiela ta' poeżiji dwar in-nawfraġju ta' San Pawl f'Malta. It-tieni punt huwa illi Pawlinu kien jimmira li jasal preċiż preċiż fil-hin u hekk ġralu illi żbalja l-mira. It-tagħlima hi li l-hajja ma tistax tghixha bi preċiżjoni matematika, u tkun xortik tajba jekk meta tiżbalja, il-konsegwenzi jibqghu tad-dahk.

Din l-istess tema Dun Karm jizvolġiha b'aktar impenn kemm filosofiku kemm komiku f'żewġ poeżiji li kiteb dwaru nnifsu – wahda msemija "L-Ghanja tas-Sebghin" u l-oħra "Ċajta tat-Tmenin". Din it-tieni poeżija tibda billi tagħti ġabra fil-qosor tal-ewwel wahda u għalhekk ikun biżżejjed jekk naqralkom tat-tieni biss:

Xi tminn snin u sentejn ilu  
Għannejt l-ghanja tas-Sebghin,  
Fejn semmejt il-ftietaq kollha  
Ma' hajjitna miżrugħin.

Ftit jew wisq kienu jfiġkluni  
Ftiettaq sofor, humor, blu;  
U kull darba b'lehen kiebi  
Jien kont ngħajjat: "Dan x'inhu?"

Fl-ahhar sabni raġel għaqli,  
B'daħka helwa fuq xofftejh,  
Hares harsa ġewwa wiċċi,  
Bin-nuċċali fuq għajnejh.

U dlonk qalli: Dawn il-ftiettaq  
Huma frott minn tax-xjuhija;  
Int għalaqt is-sebghin sena,  
Frott minn dan tiekol il-bqija.

## *Óamsin Sena mill-Mewt Tieg 'u*

---

Izda jien, b'dahka çajtiera,  
Qomt fuq tieghi biex nurih  
Illi qabel tiġi Ċensa  
Jien ma kontx irrid nixjieh.

Dak il-hin min qatt kien jobsor  
Illi ssehh çajta bhal din ?  
Illi xih ta' sebghin sena  
Kellu jasal ghat-tmenin?

Izda ż-żmien gerbeb u harab  
Hiemed hiemed minghajr kliem,  
U jien ghadni hawn ma' hbiebi  
Nisma' l-hoss ta' ferh, ta' sliem.

Issa, tgħid, baqa' xi targa ?  
Nirfsu s-setah tad-disghin ?  
Tkun din holma li titwettaq  
Bhalma twettqet tas-sebghin ?

Le, le, nrażżnu din il-holma,  
Sehhet wahda, izda le tnejn ;  
Hajr lil Alla mill-imghoddi,  
Minn li ġej ma ngħidu xejn.

Għax għalkemm ghadni fid-dinja,  
U xi ftit nahdem kuljum,  
Min jaf jgħid hix ġejja Ċensa?  
Kemm sa tghaġġel, kemm sa dđum?

Hawnhekk Dun Karm qed jittratta suġġett li l-aktar li jbeżza' lill-bnedmin, jiġifieri l-mewt li jsejhlha bi tbissima fuq fomm u "Ċensa" u forsi ma nsibux, lanqas fl-iktar poezija reliġjuża tiegħu xhieda li tqanqlek aktar, tal-fidi Nisraniya ta' Dun Karm, daqs din l-espressjoni çajtiera ta' xi hadd li qed jgħidlek li l-mewt aktarx tinsab fuq l-għatba, sewwasew wara l-bieb bid-dahka fuq wiċċu, lest biex jilqaghha bhal San Franġisk qisha kienet oħtu.

Hemm bosta poeziji çajtiera oħrajn ta' Dun Karm. Milli jidher sikwit kien jikteb poeziji çkejknin biex iwassal ix-xewqat sbieh għall-Milied u għall-festi, flok ma jixtri kartolini stampati bil-lest. Dawn il-poeziji kważi kollha marbutin mal-hsieb taż-żmien. Mill-hafna naqralkom biss silta minn wahda. Dawn il-poeziji kollha miktubin b'versi qosra u mqabbla b'mod fih innifsu divertenti fejn tilma r-ruh ta' tifel li qieghed jilgħab logħba. Huwa dan is-sens ta' logħob li huwa l-holqa li tghaqqad u kważi tagħmel tewmin il-poeta u l-buffu. Il-poezija jisimha "Is-sena t-tajba" u fiha l-poeta jisthajjel li hu l-bejjiegh tal-gazzetti :

Jien ngħid ġo qalbi  
Waslet l-Istrina,  
Naraw jahasra  
Kif tkun għalina !

Kull nhar ta' Ġimgha,  
Silġ, xita, rih,  
Għomma bla hniena,  
Jew temp sabih,

## *Dun Karm Psaila (1871-1961)*

---

Wiċċi dahkani,  
Kelmti ta' hlewwa,  
Niġi u nqassam  
Lehen is-Sewwa.

Madanakollu,  
Tiġi kif trid,  
Jien nixtiqilkom  
Ferh, hena u ġid.

L-umorizmu ta' Dun Karm kważi dejjem espressjoni ta' qalb tajba. Rari jużah bhala xafra li taqta', nghidu ahna, meta qed jindirizza tfajla li m'ghandniex xi nghidu tibqa' anonima:

“Int qalb u ras m'ghandekx x'taġhti lill-bniedem  
li jrid imhabtek biex jithenna fiha  
ma baqaghlekx hlief par saqajn u ... gdiadem.”

Ma semmejtx hafna poeziji oħrajn ċajtiera forsi dik l-aktar maghrufa jisimha “L-ghanja ta' Ċikkulata u Ċikkulatu” illi l-Professor Oliver Friggieri għażilha biex jaġhlaq biha l-ewwel taqsima tal-edizzjoni tiegħu tal-poeziji miġbura ta' Dun Karm “Il-problema eżistenzjali u l-valuri tad-dinja oġġettiva” jiġifieri poeziji filosofici u serji marbutin mal-hajja tal-poeta u tal-bnedmin fid-dinja ta' madwarna u mhux f'dik tal-holma misthajjel mill-poeta.

Dan ifisser illi l-“L-ghanja ta' Ċikkulata u Ċikkulatu” m'hijiex biss ċajta imma għandha wkoll tifsira serja biżżejjed biex il-Professor Friggieri taha dik il-pożizzjoni li tispikka fost il-produzzjoni kollha tal-Poeta Nazzjonali.

Nahseb li għidt biżżejjed biex nikkonvincikom li l-poeziji ċajtiera ta' Dun Karm tistgħu taqrawhom mhux biss biex tidhku għalkemm żgur li huma divertenti, iżda wkoll biex ikollkom toġhma ta' dik l-għamla ta' filosofija li Dun Karm xtaq iwasslilna f'kitbiet bhal *Il-Jien u lil hinn minnu* li fihom jurina li l-hsieb waħdu m'hux biżżejjed biex imexxina fit-triq tal-hajja lejn id-dwejra tal-kenn imma jenhtieg ukoll li l-qalb tirdidna “bil-qawwa tal-imhabba u nirbhu.”

10.2.2011

# Sehem Dun Karm

## fil-Qawmien Nazzjonali Malti

---

*Frans Sammut*

“Izda daqsek lil hadd” japostrofa Dun Karm lil Malta li lilha biss iqis bhala ommu. Lill-Italja jhobbha ghaliex omm il-poezija, lill-Ingilterra ghax kienet tiehu hsiebna, izda daqs Malta lil hadd. F’dawk l-erba’ kelmiet “izda daqsek lil hadd” il-poeta li qeghdin infakkru l-lejla jgbor il-programm poetiku tieghu bl-ahjar mod li, nghid jien, seta’ jaghmel. Uzajt il-verb Taljan “apostrofa” b’ghan. Dal-verb barra milli kif ninqdedw bih huwa terminu letterarju li jfisser “kellem lil xi hadd, jew lil xi haga” jfisser ukoll “widdeb” jew “canfar”. Fil-poezija “Lil Malta”, il-poeta taghna ried iwiddeb u jcanfar kemm lil dawk li kienu, fi zmienu, jitilfu ghaqilhom jew wara l-Italja jew wara l-Ingilterra billi jfakkarhom li hu jhobb lil Malta mhux ghax ma jaghraf is-siwi taz-zewgt ignus-setghat l-ohrajn jew ma jafx bih u ma jghozzux izda ghaliex minkejja dan l-gharfien li kulhadd suppost li kien jaf bih, hu kien jaghmel il-pass li jmiss, idur dawra madwaru, jara min hu, minn fejn gej u minn fejn tnissel u jrodd il-qima mehtiega fid-dawl ta’ dan l-gharfien.

Illum ghandna mnejn ma nistaghbu xejn b’fehma bhal din, ghax illum ahna gens u nazzjon indipendenti u qajla ghadek issib min, ghall-inqas fil-berah, ikun imhejji jwaqqa’ lil art twelidu biex irodd fohrija lil gnus ohrajn. Imma din il-qaghda, bil-wisq ahjar minn dik taz-zmien l-imghoddi, hija wirt il-hidma mwettqa minn dawk li saru maghrufin bhala l-bennejja tan-nazzjon, li fil-fatt wiehed mill-ewlenin fosthom kien il-poeta Zebbugi bhalna, Dun Karm. Fi zmienu l-qaghda kellha bixra ohra. Kellna fost tajfiet ohrajn, zewg taqsimiet kbar, wahda mikluba wara l-hakkiema barranin u l-ohra msahhra wara gens iehor li riedet taghmilna bicca minnu.

Dun Karm kien fin-nofs. Kien jaghraf il-qofol tal-wirt kulturali li hadna minn ghand gens minnhom u s-siwi civili tal-gens l-iehor li ghall-inqas kien jaghrafna bhala gens ghalih. Mal-wiehed konna msiehba wkoll fit-twemmin li ghal Dun Karm kien siewi bhala pilastru iehor tal-gens Malti waqt li mill-iehor konna nistennew il-harsien f’dinja mqallba li

reġgħet qieghda ssib lilha nnifisha wara seklu ta' ġlied imperjalistiku u eġemoniku.

Bhal kull min ikun imxennaq biex iżomm shih mar-raġuni u ma jitlifx rasu fis-sahna mbaqba ta' ġlieda bla tmiem, Dun Karm ried il-hin kollu jgħasses li jrażżan il-ġibda ta' naha u jliġġem l-ghafsa ġejja min-naha l-oħra, imxennaq kif kien biex irodd il-ġieħ lill-patrijotti tagħna kif naraw fil-versi mahturin liż-Żebbuġi l-iehor, Dun Mikiel Xerri.<sup>1</sup>

Minn xi paġni tal-lezzjonijiet tiegħu nsiru nafu li Dun Karm kien midhla sew tal-letteratura li kienet qed tinkiteb fi żmien, l-aktar fl-Italja, imma seta' tabilhaq jikteb bi qbil magħha?

Biex inwieġbu dik il-mistoqsija jehtiġilna kieku nagħtu harsa mill-qrib lejn il-qagħda soċjo-kulturali ta' żmien u nifluha kemm nistgħu. Imma biex wiehed jiftaqad kif xieraq il-qagħda ta' mitt sena ilu, ikollu l-htieġa ta' wisq aktar hin milli għandna l-lejla. Li nistgħu naghmlu hu li fil-qosor niġbru l-punti ewlenin u nittamaw li jixhtu ftit dawl ġmielu fuq il-fehmiet li mbagħad inressqu u bihom naghmlu hilitna nsawru xbieha li magħha ġġib tifsiriet li fil-fehma ta' bosta jdawlu kemm l-ghanijiet li ried jilhaq il-poeta b'kitbietu kemm l-ghodod li haddem biex jilhaqhom. Fuq din it-taqsimta ta' hajjet Dun Karm u kitbietu nistedinkom taqraw il-bosta kotba li kiteb il-Professor Oliver Friggieri li fihom għandkom issibu minjiera bla tarf ta' tagħrif ta' qofol dwar il-poeta tagħna.<sup>2</sup>

Mela, nafu li Dun Karm sa ma kellu 40 sena – jiġifieri meta ġa kien raġel magħmul – kien jikteb bl-ilsien tal-klassi kolta u akkademika Maltija jiġifieri t-Taljan. It-Taljan dak iż-żmien, għad li magħruf u mitkellem biss minn għadd żgħir ta' Maltin kien kemm l-akrolett kemm l-ilsien ufficjali ta' Malta. Fl-1896 kien hareġ il-ktieb *Foglie d'Alloro* b'gabra ta' 37 poezija u fl-1903, il-ktiejeb *Versi* li kien mitbugħ Palermu. B'dawn il-

---

<sup>1</sup> Fl-1937 Dun Karm mexxa kumitat li ha hsieb ifakkar lil Dun Mikiel Xerri ( 29 ta' Settembru 1737 – 17 ta' Jannar 1799). Dak inhar twaħħlet l-irhama ta' tifikira mad-dar fejn kien joqgħod dal-professur Żebbuġi tal-Filosofija li kien kontra l-Illuminiżmu u temm hajtu ta' qalbieni meta nqabad jieħu seħem f'konfossa kontra l-Franċiżi Republikani li kienu jahkmu hawn Malta. Għad li Dun Karm kien jagħraf il-kobar ta' Vassalli misjub fil-fehmiet fuqana tiegħu li minhabba fihom kien jaqbel mar-Rivoluzzjoni Franċiża u ma' Bonaparti li ha lil Malta qabel ma waqgħet f'idejn ir-Russja, xorta kien jagħraf il-qlobija li wera b'għemilu l-professur Xerri.

<sup>2</sup> Ara p. 51

kotba li ntlagħhu tajjeb hafna fost il-letterati kien ġa sar magħruf bħal *l-poeta nazionale* fis-sens li kien il-poeta “tagħna” b’kuntrast ma’ dawk li l-istudenti kienu jsiru midhla tagħhom fl-istituzzjonijiet tat-tagħlim.

Kienu poeziji biex insejnhom hekk ‘akkademiċi’, kif wiehed jista’ jistenna minn barrani li qed jikteb b’ilsien li mhux tiegħu u qed jimxi fuq il-linji murija mill-poeti l-kbar tal-ġens li tiegħu hu tabilhaqq l-ilsien li nqeda bih hu wkoll. Kien hemm min qabblu mal-Monti u wkoll min laqqmu “*lo Zanella maltese*” billi Giacomo Zanella, kittieb illum tista’ tghid minsi għal kollox, kien qassis-poeta li jitkellem dwar ir-rahall tiegħu qrib Vicenza u fil-fehma ta’ Fogazzaro ma kellux il-helsien li jifrex fuq meded usa’ l-lehma tiegħu, li b’danakollu fi żmien Dun Karm kien għadu magħruf u msemmi sewwa. U bħal Zanella, il-poeta tagħna hass li kellu jrodd tifhir lill-imkejjen ewlenin ta’ Rahaġna, kif għamel fis-sunett “Wied Qirra”.

Dun Karm ma kienx imdejjaq bit-tixbih maz-Zanella. Mhux biss, imma minn ittra li bagħat lil Laurent Ropa fis-snin tletin insibuh igerger biss li sa ma kien jikteb bit-Taljan kienu jfahhruh u jgholluh u mbagħad meta beda jikteb bil-Malti bdew imaqdruh u jčekknuh. U jkun xieraq hawnhekk ngħidu li maqdruh mhux għax ma kienx juri tqarrib lejn il-letteratura ta’ żmieni imma għaliex ma baqax jikteb bit-Taljan. Izda nissoktaw bil-qagħda ta’ Malta li għadna kif tajna hjiel tagħha. Jixraq ukoll hawnhekk, la darba semmejna lil Ropa, ngħidu li kien hu li għall-ewwel darba sejjahlu “poeta nazzjonali” fis-sens li mbagħad baqa’ jingħatalu sal-lum f’artiklu li kiteb fil-*Grand Revue* ta’ Pariġi fejn qal sewwasew li Dun Karm “*fait figure de poète national*”.<sup>3</sup>

Waqt li fl-Italja u fil-bqija tal-kontinent Ewropew kienu qegħdin isehhu taqlibiet kbar fil-kitba letterarja – biżżejjed insemmu t-theżżiż li nhass malli feġġew kittieba bħal Ezra Pound, Virginia Woolf u DH Lawrence fid-dinja Anglo-Sassona, u Italo Svevo u Marinetti li qalbu d-dinja rasha ’l isfel flimkien mal-Kubisti fil-qasam artistiku figurattiv – malli warrab mill-kitba bit-Taljan u dahal f’dik tal-Malti sab għalqa bil-kemm bdiet

---

<sup>3</sup> Jiġifieri “għandu x-xbieha ta’ poeta nazzjonali”. Ropa ma kienx qed jinqeda bil-frazi bhala wahda komuni imma fis-sens li bl-Ingliż jintuża għal min jinhatar bhala “poet laureate” u jitqabbad mill-Gvern ufficjalment jikteb versi għall-okkażjonijiet statali u avvenimenti governattivi oħrajn. Fis-sew il-Gvern ta’ Strickland jew fejn Strickland kellu s-setgħa, qabbad lil Dun Karm jagħmel dan ix-xogħol kemm-il darba.

tinhadem fejn l-ilsien mitkub innifsu kien ghadu m'cahhad mill-gharfien li hu hass li kien jisthoqqlu bhala lsien il-poplu ghajr ghal ftit poeziji bhal ta' Ġan Anton Vassallo li fis-seklu ta' qabel kien wasal ghall-istess gharfien sewwasew mill-fehmiet tal-poeti romantiċi Taljani ta' żmien.

Ma rridux ninsew ukoll li l-ghedewwa l-godda li ghamel malli tefa' l-kitba bit-Taljan wara dahru u ntefa' b'ruhu u b'gismu ghal dik bil-Malti ma haduhiex kontra tieghu ghax ma kitibx bhall-kittieba Taljani ta' żmien. Biżżejjed niftakru li l-hakkiema l-godda tal-pajjiż kbir ġar taghna haduha kontra l-istess kittieba kontemporanji u lill-kapurjun taghhom Marinetti ghannewlu sewwasew dan il-kliem: "*Marinetti, basta così*".

Kien fl-1912 li Ġużè Muscat Azzopardi li flimkien mieghu kien eżaminatur tal-letteratura Taljana fis-Seminarju li hajru jibda jikteb bil-Malti. L-ewwel vrus tieghu bil-Malti kienu dawk li kiteb fil-11 ta' Frar, 1912 bl-isem "Quddiem Xbieha tal-Madonna." Sa sentejn wara, Alfons Maria Galea seta' johroġlu ktieb bi 15-il poezija bil-Malti, bl-isem *L-Ewwel Ward*.<sup>4</sup>

Meta l-qiegha ma kinitx ghadha aktar shuna, intellettuali bhall-Professor Dun Peter Serracino Inglott, li ghadu kif tana fehmtu dwar il-persunaġġ ewlieni tal-lejla, seta' jitkellem b'mod biered u sieber dwar l-anakroniżmu li sab ruhu fih Dun Karm bhala poeta. Kien qed jikteb fl-1958 u qal sewwasew hekk biex ġabar il-qagħda li jidher fiha Dun Karm fis-snin bikrin tas-seklu XX:

"Ghalina ż-żghażaġh Dun Karm jimmarka epoka ġdida fl-istorja kulturali Maltija. Hajtu stess hi xbieha taż-żmien ta' tranżizzjoni li ghex fiha u tirrappreżenta tappa l-aktar importanti fit-tiftix tal-identità nazzjonali taghna." U jghidilna dal-kliem li tifsirtu ma tintemm qatt: "Dun Karm salva l-poezija Maltija mill-prostituzzjoni, u ghamilha mara onesta."<sup>5</sup>

Il-bixra li kiteb biha Dun Karm kienet dik neo-klassika u mhux ta' b'xejn xebbhuh ma' Vincenzo Monti ghad li minn kitbietu jidher li kien miklub sew ukoll ghal Ugo Foscolo – kilba li nsibu xhieda qawwija taghha fit-traduzzjoni mill-isbah li ghamel ta' *I Sepolcri* li maghha hareġ ukoll dik

---

<sup>4</sup> Nru 140 tas-sensiela *Kotba tal-Mogħdija taż-Żmien*.

<sup>5</sup> Tahdita li l-Professor Serracino Inglott kien ghamel meta kien ghadu zaġhżuġh ta' tnejn u ghoxrin f'wahda mix-xandiriet tal-Professor Ġużè Aquilina, "Ġabra Letterarja" fuq ir-*Rediffusion* u li baqghet manuskritt li mbagħad deher f'*Dun Karm, taġhrif ġdid u notiċi kritiċi minn Ġużè Cassar Pullicino*, PEG, 1985, p. 75.



li sejhilha “leġenda” fejn xebbah lil Foscolo ma’ Vassalli taghna.<sup>6</sup> Lil dak iż-Żebbuġi kbir l-iehor, Vassalli jahtarlu sunett sabih li ma jhabbathix ma’ dak ta’ Ġorġ Pisani sewwasew minhabba fir-rażan neo-klassiku li ma halliehx itir fuq ġwienah il-metafora li jitbahardu biha r-Romantiċi u, m’ghandniex xi ngħidu l-poeti ta’ żmienna.

Imma lil hinn mill-ghazliet stilistiċi letterarji, jiena nahseb li l-akbar sehem li ta Dun Karm fil-ġrajja ta’ pajjiżna kien dak fil-qasam politiku-kulturali. Bla ma dahal direttament fil-ġlieda għall-identità b’ghodod politiċi, għen bil-kitba tiegħu biex kattar il-hajra tal-Maltin għat-twaqqif ta’ ġens hieles, ġens għalih, b’ghadd ta’ poeżiji li għollew ix-xbieha tal-qalbiena Maltin li hallew hajjithom għal art twelidhom fl-imghoddi – tema li beda biha bit-tahdita li għamel l-ghada tat-8 ta’ Settembru 1927 u baqa’ sejjer biha matul il-karriera poetika tiegħu – u bil-kitbiet li deheru f’ sensiela twila tar-rivista *Il-Malti* li tagħha kien direttur ukoll għal bosta snin.

Għal hidmietu huwa ġarrab it-tmaqdir tal-ghedewwa li għamel minkejja fir-rażan li bih kien jikteb u thenna wkoll bit-tifhir min-naha ta’ dawk li habbew lil art twelidna u bħalu xtaqulha l-ġid u għenuha tilhaq dak li laħqu ġnus hafna akbar minna. Iż-żmien ta raġun lil Dun Karm li rabat ruhu mas-sebħ u l-glorja ta’ art twelidna u wliedha li taw hajjithom għaliha.


L-aktar tnejn li jfahhar kienu, kif smajna fil-versi moqrija, Vassalli u Dun Mikiel. Tant kien mehdi bihom li jerga’ jsemmihom fil-poeżija “Lil Haż-Żebbuġ, rahal twelidi.”<sup>7</sup>

Jidher ċar mill-vrus ta’ dil-poeżija li jekk Dun Karm kien iwahhad lil Malta ma’ ommu li tant kien ihobb, l-imhabba lejn art twelidu jwahhadha ma’ dik li kellu lejn rahal twelidu. Għalhekk kien daqstant xieraq li dal-Każin li tiegħu kien il-President Onorarju jkun l-ewwel għaqda li f’isem iż-Żebbuġin u f’isem il-Maltin kollha jroddlu ġieħ hekk kbir bit-tifkira li qed nagħmlu l-lejla.

---

<sup>6</sup> Dun Karm (1936): *L-Oqbra, dahla, qlib u tifsir*, Stamperija tal-Gvern, Malta.

<sup>7</sup> Dun Karm jgħid hekk fuq dil-poeżija: “Dawn il-versi ktibthom fis-sena 1927, meta fil-btajjel tas-sajf tlajt ngħaddi xi erbat ijiem f’dan ir-rahall. Hamsin u erbghin sena ilu (i.e. habta tal-1890), Haż-Żebbuġ kien wiehed mill-aqwa ċentri tal-gżira minhabba fix-xogħol tal-qotnina: illlum, li dak ix-xogħol spicċa, ir-rahall niżel, għax ma għarafx jaqbad tarf iehor ta’ senġha fejjieda.” *Melitensia* – Ms 216A (II) – *Noti dwar Poeżiji*, il-Biblijoteka Nazzjonali.



Il-faccata tal-Kazin Banda San Filep fl-ahhar nofs tas-Snin Erbgħin tas-seklu li ghadda.

# Dun Karm u l-Ghaqda Kazin Banda San Filep A.D. 1851

*Dr Godfrey Farrugia*

Is-sena hi 1894.

Ninsabu fi Triq il-Parroċċa f'Haż-Żebbuġ, tefgħa ta' ġebla 'l bogħod mid-dar tal-Arċipriet. Il-Hadd 25 ta' Frar għall-habta tal-hdax ta' filghodu. Ġemgħa ġmielha ngabret minn kmieni liebsa lbies tal-festa. L-akbar irjus u negozjanti Żebbuġin dehru jersqu jifirhu lill-President tant maħbub Karmelo Zammit. Is-Surmast Salvatore Mallia nstema' jħabbat il-bakketta. Il-Filarmonica San Filippo bdiet idoqq l-ewwel noti helwin herġin mill-istrumenti tal-injam. Dahar il-bandisti kien lejn dar Nru. 54, Triq il-Parroċċa, il-lok il-ġdid ta' din is-soċjetà<sup>8</sup>. L-isem tal-Kazin kien Casino Indipendente-Filarmonica San Filippo. Il-ġemgħa kienet herqana.

F'tarf it-triq raġel sabih liebes ilbies skur ta' djaknu firex harstu 'l hawn u 'l hinn. Ir-rassa tal-folla waqfittlu hesrem il-pass hafif tiegħu. Bi tbissima misthija sellem lil dak u lill-iehor...dejjem joqrob lejn id-dar ta' ommu. In-numru tal-bieb hu 40... Dan l-ahhar intefa' jqatta' xi jumejn għandha 'l bogħod mill-istudju, 'il bogħod mis-Seminarju. Sentejn ilu romlot, u fid-dar ma kien fadal hadd.

Il-ġuvernott ferhan se jtir kien qed jghodd il-ġranet fuq ponot subgħajh. Bejnu u bejn ruhu gedwed “Din is-sena l-festa ta' San Filep għandha tiġi ċċelebrata fil-21 ta' Mejju u mhux fit-12, il-ġurnata liturgika, għax dakinhar ser jinzerta jahbat Ghid il-Hamsin<sup>9</sup>.” Iċ-ċapċip tal-ġemgħa hasdu...għal mument qatgħu minn ġewwa. Ferhan hu baqa' jikkontja... “Hekk hu. Nhar is-17 ta' Mejju fl-ewwel tridu tal-festa, ta' 23 sena, jien ser niġi ordnat saċerdot u xejn hlief fil-Konkatedral ta' San Ġwann.”

Dan iż-żagħżuġh kien midhla sew ta' Triq il-Parroċċa. Ftit 'l isfel, fl-iskola tal-Gvern ta' Triq Mikiel Anton Vassalli kien tghallem iharbex l-ewwel kelmtejn bit-Taljan u bil-Malti u issa s-Soċjetà Mużikali ta' San

<sup>8</sup> Il-Habbar, 28-02-1894, Pġ 3; Il-Verità, 03-03-1894, Pġ 2.

<sup>9</sup> Il-Verità, 19-05-1894, Pġ 2; Il-Habbar, 31-05-1894 Pġ 3.

Filep kienet ghat-tieni darba ċaqalqet il-każin taghha u giet ghal darb'ohra bis-sede taghha f'din it-triq. L-innijiet u l-melodiji kien jafhom sew... minn taht l-ilsien lissen xi versi u baqa' ghaddej minn ġol-kotra bhar-rih biex jaghti l-ahbar lil ommu.

Sinjuri,

Tafu sew ghal min qed nirreferi... Qed nirreferi ghat-*tfajjel* Karmenu li min jaf kemm iżżiemel fi Triq il-Parroċċa... Issa, fis-sena 1894, kien raġel ibigh is-sahha lest biex iservi lil Ġesù. F'dan ir-rakkont jien hloqt ċirkostanzi fittizji iżda l-ambjent u l-fatti huma vera. Fuq kollox, din l-esperjenza narrattiva tghinna nifhmu d-devozzjoni li Dun Karm tul hajtu kellu lejn San Filep u r-rabta li ġibditu lejn din l-Ghaqda Bandistika.

Kien fil-fjur tiegħu meta fis-sena 1904 Dun Karm kiteb sunett ċkejken bit-Taljan iddedikat lil San Filep t'Aggira, patrun ta' Haż-Żebbuġ. Fis-sena 1906 kiteb iehor, 'Omaggio a San Filippo' u din id-darba irregalah lill-Filarmonica San Filippo. Is-surmast Angelo Melilli (1904-1911) malajr addattalu l-mużika u ndaqq għall-ewwel darba fil-festa tal-1911<sup>10</sup>. Iżda din ma kinitx l-unika okkażjoni. Ġara li meta nbidel is-surmast u wara Melilli lahaq Orlando Crescimanno (1919-1921), minkejja li Dun Karm kien telaq minn Haż-Żebbuġ u mar joqghod il-Belt Valletta minhabba hidmietu, kiteb innu iehor maghruf bhala l-Innu l-Kbir, bit-titlu ta' 'Inno A San Filippo.' Dan indaqq għall-ewwel darba fis-sena 1920<sup>11</sup>. Nisthajjilkom tghiduli: Għalfejn Dun Karm kiteb omaggio iehor bit-Taljan meta hu kien diġà beda jiehu pożizzjoni favur il-kitba b'ilsien pajjiżna? Wara kollox fl-1912 kien hareġ l-ewwel poezija bil-Malti u fil-frattemp kien ippubblika żewġ kotba b'gabriet ta' poezija bil-Malti. Ta' min jiftakar li s-Surmast Crescimanno, għalkemm kien mill-Isla, missieru kien Taljan u għalhekk jista' jaghti l-każ li Dun Karm kitbu bit-Taljan proprju minhabba fih.

Is-sabih tafu x'inhu? Għal perjodu t'aktar minn hamsin sena, mis-sittinijiet sal-ġurnata tal-lum, il-Banda San Filep baqgħet dejjem iddoqq dan l-innu kull sena waqt il-programm mużikali u vokali ta' lejlet il-

---

<sup>10</sup> Indici Mużikali tal-Ghaqda Każin Banda San Filep A.D. 1851, John Gafà, "*Omaggio a San Filippo*", Kompożitur Angelo Melilli, librerija Filippo Galea- numru C33.

<sup>11</sup> Indici Mużikali tal-Ghaqda KBSF A.D. 1851, "*Inno a San Filippo*", Kompożitur Orlando Crescimanno, librerija Filippo Galea- numru C26.

## *Óamsin Sena mill-Mewt Tieg 'u*

---

festu, filwaqt li dak ta' Melilli baqa' jindaqq kull hames snin. U hekk baqghet tinzamm hajja din it-tradizzjoni, li wara kollox hi wirt kulturali li l-Ghaqda Kazin Banda San Filep A.D. 1851 ghandha l-obbligu li tghaddi lill-generazzjonijiet gejjiena.

F'dawn iz-żminijiet li qed nitkellmu dwarhom Haż-Żebbuġ beda jahseb minn kmieni biex jipprepara għall-festa tal-gheluq il-mitejn sena mill-miġja tar-relika tal-qaddis patron San Filep. Fis-sena 1921 giet organizzata u nharġet il-liċenzja tal-kamra tan-nar St. Philip's Fireworks Factory. Is-sena ta' wara giet ikkummissjonata bandiera ġdida, filwaqt li fis-sena 1923 il-kazin żanzan sit ġdid, proprju dan il-post fejn illum ninsabu miġbura għal din l-akkademja, arkivju ġdid, dak li sal-lum laqa' fih sbatax-il innu ta' talb mużikali kliem ta' Mons. Carmelo Psaila, u armar ġdid għal toroq ewlenin, inkluż il-logġjar ta' Misraħ San Filep li sar bis-sehem ewlieni tal-membri tas-Società Filarmonica San Filippo.

Qorbot is-sena tant mistennija u s-soċjetà mużikali kkummissjonat diversi banded biex jallegraw lill-poplu. Izda l-akbar rigal li d-delegati tas-soċjetà rċevew għal dak kollu li kienu wettqu kien innu lil San Filep li jibda bil-kliem "B'ghajta shiha..." Dan inkiteb għal din il-festa, minn Dun Karm Psaila u l-mużika hi ta' Mro. Giuseppe Caruana. Dan is-surmast kien il-Maestro di Capella. F'dak iz-żmien kienet drawwa li mill-kampnari tal-knisja kienu jintefghu l-karti jew imkatar tal-harir b'xi innijiet stampati. Ġara li hekk kif harġet l-istatwa ta' San Filep fil-purċissjoni u ntrema dan l-innu stampat, il-ġemgħa miġbura fuq iz-zuntier b'entużjażmu liema bħalu, intefghet rasha mal-art tipprova tahtaf il-kopji, u tant qamet gegwiġija li għal mument kważi sfrattat il-purċissjoni.

Kienet hasra li dan l-innu dam biex kien rikonoxxut bħala l-innu popolari mill-Knisja Arċipretali. Dam għal aktar minn 25 sena fil-qiegh tal-kexxun. Tghid għax kien miktub bil-Malti? Izda ġara li minn żmien għal żmien dan baqa' xorta wahda dejjem jindaqq mill-Banda San Filep, u għalhekk inżamm haj mhux biss fuq il-libretti tal-mużika iżda fi qlub il-poplu Żebbuġi, sakemm ġurnata fost l-ohrajn, bis-saħħa u l-insistenza tas-Superjur Camilleri tal-Mużew, dan l-innu fl-aħħar ingħatalu l-mertu li tant kien jisthoqqlu. Il-parroċċa tagħtu l-ġieħ li hu kellu jkun l-innu popolari tal-festa. Rigal iehor li illum il-ġurnata jiswa mitqalu deheb hu ritratt ta' Dun Karm liebes ta' Monsinjur li jġib id-data tat-3 ta' Mejju 1924 iffirmit minnu stess u bil-kliem "con auguri di cordie e di pace."

Nistqarr li dan kollu hu mertu tad-dirigenti li mexxew l-Ghaqda minn żmien għal żmien. La qed nitkellmu fuq il-mexxejja ta' min insemmi epoka partikolari. Qed nirreferi għal dawk it-tlettax-il sena fejn il-presidenza tal-Ghaqda kienet immexxija minn żewġ qassisin: Dun Alexander Zammit mis-sena 1931 sas-sena 1939 u minn Dun Loret Callus mis-sena 1939 sas-sena 1944. Dan kien żmien meta s-sehem politiku tal-awtorità ekkleżjastika beda jsir b'mod aktar miftuh u meta l-Arċipriet ma kienx jitqies biss bhala r-ragħaj spiritwali min-nies tal-post iżda wkoll bhala r-rappreżentant ċivili tagħhom. Fl-1935 f'Malta twaqqaf il-Konċilju Reġjonali li impona differenzi bejn il-festi titolari u dawk sekondarji.

Ċentinarju iehor li jibqa' jissemma hu dak ta' nhar is-26 ta' Settembru tas-sena 1937. Dan kien ifakkur il-mitejn sena mit-twelid tal-Eroj Malti Dun Mikiel Xerri<sup>12</sup>. Iċ-ċerimonja kienet preseduta minn Mons. Carmelo Psaila li kien magħżul bhala r-rappreżentant tal-Arċisqof. Dakinhar inkixfet lapida kommemorattiva li aktar tard twahhlet mal-faċċata tad-dar fejn twieled dan il-patrijott Malti. Kien f'dan il-jum li għall-ewwel darba ndaqq l-innu 'Dun Mikiel Xerri' miktub minn Dun Karm. Il-mużika kienet tas-Surmast Karlu Diacono<sup>13</sup>, u l-Banda San Filep esegwietu akkumpanjat mill-kor tat-tfal tal-iskola<sup>14</sup>.

Fl-1 ta' Settembru 1939 il-Ġermanja invadiet iċ-Ċekoslovakkja u l-Awstrija. F'Malta ġie ddikjarat stat ta' emerġenza.

Nhar il-Hadd 28 ta' Jannar 1940, il-President Dun Loreto Callus iffirma l-kuntratt tax-xiri tas-sede tal-Każin fl-atti tan-nutar, Dr. Giorgio Borg Olivier. Hekk kif intemmet din iċ-ċerimonja qasira, fl-intrata tal-Każin inkixfet lapida ta' tifikira li l-kliem imnaqqax fuqha ntgħazel minn Mons. Prof. Dun Karm Psaila. Din il-kitba għadha tinsab fl-istat oriġinali tagħha. Dakinhar il-Banda San Filep, quddiem ġemgħa ta' mistiedna speċjali, daqqet numru ta' għazliet mużikali inkluż l-Innu Malti. Ta' min jgħid li għalkemm l-Innu Malti ġie rikonoxxut uffiċjalment bhala l-Innu Nazzjonali Malti fi Frar tal-1941, jiġifieri tmintax-il sena wara li kien miktub, is-Surmast Adeodato Gatt kien hadha drawwa li jdahhlu waqt l-għeluq tal-programmi mużikali tiegħu, proprju wara l-innu tal-Banda u

---

<sup>12</sup> The Malta Chronical, 27-09-1937; Lehen is-Sewwa, 27-09-1937.

<sup>13</sup> Luret Vella, Tifikira tal-Festa li saret f'Haż-Żebbuġ, 26-09-1937. Għeluq it- tieni Ċentinarju mit-twelid tal-Chir Patriott D. Mikiel Xerri 1737- 1937.

<sup>14</sup> Il-Berqa 25-09-1937 u 27-09-1937, Dun Mikiel Xerri.

qabel l-Innu Inġliż. Kien proprju f' dawn iż-żminijiet meta Mons. Carmelo Psaila nhatar President Onorarju ta' din l-Ghaqda, unur li kien jisthoqqlu u li żamm b'għożża sa mewtu. Wara kollox Dun Karm, hekk kif baqghu jsejnhulu s-soċi tampar tieghu, kellu status akkademiku għoli u ghani hafna u għalhekk kien jixraqlu għax wara kollox kien partitarju tal-Każin.

Gimgha wara l-festa ta' San Filep, nhar 19 ta' Mejju, gie ddkjarat il-blackout u għalhekk twaqqfu l-attivitajiet soċjali inkluż il-festi. Ix-xahar ta' wara, Dun Karm telaq mid-dar ta' Tas-Sliema u niżel joqghod ma' kuġinuh Abel Psaila, ġuvni li kien il-Viċi President tal-Każin San Filep. Dan kien benestant, kellu fabrika tan-newl u kien joqghod f'dar Nrn 256 Triq il-Kbira, erba' bibien 'il bogħod mill-Każin.

Għal darb'ohra f'hajtu, din id-darba fl-età ta' disgha u sittin sena, Dun Karm reġa' gie jghix f'rahal twelidu, bhala refuġjat, fl-istess inhawi tal-Każin San Filep li ta' spiss kien iżur. M'hemm x dubju li Abel involviegħew fix-xirka tal-Każin.

Waqt il-gwerra, il-bibien ta' din l-Ghaqda nfethu biex għamlu l-Każin ċentru b'uffiċċju amministrattiv u lok minn fejn il-baqqujniera li jhaffru x-xelters kienu jinghataw l-ordnijiet. Laqa' wkoll numru ta' refuġjati li għexu fil-binja tieghu.

Kien f'Lulju tas-sena 1943 meta Dun Karm Psaila reġa' mar lura fid-dar tieghu f'Tas-Sliema. Jinghad li għalkemm kien jaqbel sew ma' Abel, Dun Karm mimli bl-ghomor, kien xtaq li jkollu seftura bħalma dejjem kellu meta kien joqghod il-Belt u Tas-Sliema, iżda Abel qatt ma qabel li f'daru tidhol seftura.

Kienet għadha ma waqfitx it-Tieni Gwerra meta d-dirigenti tal-Każin San Filep harġu bl-idea li tinghata xabla tal-unur lill-Gvernatur Gerard Viscount John Standish Gort. Din is-Sword of Honour giet preżentata fit-12 ta' Marzu 1944 fil-preżenza tal-Ghaqdiet tal-Każini tal-Baned Maltin u Ghawdxin<sup>15</sup>. Bhala turija ta' ringrazzjament, għaxart ijiem wara, Lord Gort laqa' lill-Kumitat tal-Każin San Filep, fosthom lil Dun Karm Psaila, President Onorarju tieghu, fil-Palazz ta' Sant Anton. Din il-memorja għandna nġożżuh f' ritratt meħud tal-okkażjoni.

Ftit xhur wara, f'Ottubru, Mons. Psaila nġhata d-Dottorat fil-letteratura

---

<sup>15</sup> Hamsin sena mill-ghotja tax-xabla tal-unur lil Lord Gort. John Galea, Ġrajja Storika ta' Hamsin Sena ilu f'Haż-Żebbuġ, 1944-1994, 7-13.

Hon. Causa. Ghalhekk il-Kumitat tal-Każin iddeċieda li fil-21 ta' Ottubru jagħmel riċeviment ta' ġieħ lil President Onorarju tiegħu, u dan bhala "sinjal ta' ferh<sup>16</sup>."

*Wara dan iż-żmien Dun Karm inqata' minn Haż-Żebbuġ u l-Għaqda. Wara kollox issa kellu erbġha u sebġhin sena. Fl-aħħar snin, minkejja l-karriera akkademika brillanti beda juri telf ta' memorja.*

Mons. Dun Karm Psaila miet fl-ghaxra ta' filghaxija nhar it-13 t'Ottubru 1961 fl-eta ta' disgha u tmenin sena. Malta tilfet kittieb, tarka tal-Ilsien Malti, persuna li holqot identità kulturali u nazzjonali, u dan għax dejjem fadha f'dak kollu li jsawwarna. L-Għaqda Każin Banda San Filep A.D. 1851 żgur li fih għandha wiehed mill-akbar Presidenti Onorarji li qatt hadd jista' jkollu.

Fil-funeral tiegħu li sar il-Hadd filghodu, l-istandard abjad tal-Għaqda ġie miżmum bl-akbar orgolju. Fil-gallerija tal-Każin iddendel pavaljun iswed u fuqu tqiegħed ritratt kbir ta' dan il-Patrijott Żebbuġi, il-Poeta Nazzjonali<sup>17</sup>. Wara kollox f'Malta hu kien President Onorarju ta' Għaqda Bandistika wahda biss, dik ta' San Filep, il-patron li tant kien jgħożż. Ftit wara mewtu, Carmelo Ciantar missier is-Surmastrijiet Michael Ciantar u Dott. Philip Ciantar, kiteb marċ funebri 'Alla Memoria Di Mons Carmelo Psaila.'

It-tifkiriet tiegħu fil-Każin jinsabu fl-inkwatri oriġinali mdendla fil-kamra tal-arkivju l-qadim, bust tiegħu mill-iskultur Angelo Agius li żżanzan fl-1971 u jinsab propju hawn f' din fis-sala Mayfair, siltiet mużikali fl-arkivju, kotba ta' awturi rinomati fil-librerija tal-Għaqda, iżda fuq kollox għemilu fi qlubna lkoll. Kien f' Ottubru tas-sena 1971, meta il-Kunsill Ċiviku waqqaf mafkar f'Haż-Żebbuġ<sup>18</sup> u ta' dan l-Għaqda għandha ċertifikat li jirrikonoxxi s-sehem tagħha<sup>19</sup>.

Lil hemm minn dan kollu, Dun Karm kien bniedem umli, eżemplari u dixxiplinat u fuq kollox kien jaf iħobb. Kienet din l-imħabba li ispirat

---

<sup>16</sup> Arkivji Għaqda Każin Banda San Filep AD 1851 Korrispondenza, żewġ ittri, tal-ewwel mingħuta mill-Professur Philip Farrugia f'isem il-kumitat tal-Każin banda San Filep lil Dun Karm Psaila u tat-tieni hija r-risposta ta' Dun Karm għall-ewwel ittra. Dawn iż-żewġ ittri huma riprodotti hawn taht wara r-riferenzi.

<sup>17</sup> Times of Malta, 16th October, Pġ 9; Torċa, 22 t'Ottubru, Pġ 9.

<sup>18</sup> Lehen Belt De Rohan. Hargħa Nru 2, 3, 4 1971.

<sup>19</sup> Arkivju Għaqda Każin Banda San Filep, Korrispondenza, 10- 1971.



# *Óamsin Sena mill-Mewt Tieg 'u*

---

l-ghanja li ghadha tidwi b'sahhitha sal-lum.

“O Missier Mahbub Filippu  
Dejjem maghna kun hanin  
Żomm il-ghaqda, żomm l-imhabba  
Ġewwa qlub iż-Żebbuġin.”

Iva, Dun Karm ser jibqa' haj ghal dejjem.

## **Noti:**

- Hajr: Philip Balzan, John Gafà u Salvu Chetcuti.
- Sorsi : - Internet  
<http://www.unescomalta.org/dunkarmpsaila.as> sit tal-Kummissjoni Nazzjonali Maltija ghall-UNESCO.  
[http://mt.wikipedia.org/wiki/Dun\\_Karm\\_Psaila](http://mt.wikipedia.org/wiki/Dun_Karm_Psaila)  
<http://schoolnet.gov.mt/dunkarmpsaila/> sit tal-Iskola Sekondarja ta' Haż-Żebbuġ.  
[http://www.allmalta.com/folklore/p\\_031.html](http://www.allmalta.com/folklore/p_031.html) Maltese History & Folklore  
[http://www.my-malta.com/interesting/Dun%20Karm%20Psaila\\_maltese.htm](http://www.my-malta.com/interesting/Dun%20Karm%20Psaila_maltese.htm)  
<http://www.ghpm.netfirms.com/DunKarmPsaila.htm> sit tal-Ghaqda Poeti Maltin.
- **Kotba**
  - Il-Ġrajja tal-Każin Banda San Filep A.D. 1851, (2001) Godfrey Farrugia, Philip Balzan u Philip Agius.
  - Storja ta' Haż-Żebbuġ, (1986) Luret Vella.
  - Dun Karm Il-Poeta Nazzjonali (1999) Mons. Lawrence Cachia.
- **Korrispondenza:** Ittra minn Prof Philip Farrugia lill-Mons Psaila. 6-10-1945. (*Ara kopja tal-origjinali fl-Appendiċi*)

“ST. PHILIP BAND CLUB”, ŻEBBUĠ.  
Lill-Prof. Mons. K. Psaila, D.Litt.

Ghażiż Mons. Psaila,

Ghandna l-pjaċir u fl-istess hin l-unur ninfurmawk illi fis-Seduta tal-Kumitat miżmuma nhar is-Sibt, 6 ta' Ottubru, 1945, ġie deċiż unanimament illi, meta l-Università Rjali ta' Malta qieghda tinkuruna l-merti letterarji tieghek bil-ghotja tal-grad ta' D. Litt., huwa tabilhaqq xieraq illi ahna, li taghna inti President Onorarju, u maghna mwieled fl-istess rahal, nifirhulek b'mod speċjali.

Ghalhekk il-Kumitat iddeċieda li jitolbok tilqa' l-istedina biex nhar il-Hadd, 21 ta' Ottubru, fil-5 ta' filghaxija, tkun il-mistieden ta' ġieħ fil-Każin taghna u b'hekk taghtina l-okkażjoni li nfissrulek dan il-ferħ.

Bil-qima kollha meħtieġa lejċ,  
Ghażiż Monsinjur,  
Ahna ghandna l-unur niffirmaw,  
Iffirmata mis-Segretarju u l-President.”

**Twegiba ta' Mons Psaila lill-Prof Philip Farrugia**

34j, Victoria Terrace,  
“Dar is-Sliem,” Sliema.  
25 ta' Ottubru, 1945.

“Lill-President,  
St. Philip Band Club, Żebbuġ

Sinjur,

Jiena tgħaxxaqt bil-hsieb patrijottiku tieghek u tal-Kumitat tal-Każin li biex tifirhuli għall-onorefiċenza li l-Alma Mater taghna ddeċidiet tagħmilli billi taghtini l-Grad ta' D. Litt., honoris causa, għoġobkom tistiednu lili u l-kleru kollu ta' Haż-Żebbuġ, nhar il-Hadd li għadda, 21 ta' Ottubru, 1945, għal-laqgħa għalenija u ferrieha fiċ-Ċirkolu tagħkom.

Għalhekk jiena nitolbok li tizzi hajr fl-isem tiegħi lill-membri kollha tal-Kumitat, lill-Arċipriet u lill-kleru ta' Haż-Żebbuġ li kompli hekk sewwa mal-hsieb tagħkom, u, filwaqt li niżzi hajr lilek ukoll mill-kliem sabih u għaqli li għidtlī f'dik il-festa, nitolbok tgħoddni

Dejjem tieghek,  
Firma

# Kelmtejn tal-Gheluq

*Is-Sinjurija Tiegħu l-Imħallef Emeritu Dr Philip Sciberras*

Meta rċivejt l-ittra tal-4 ta' Jannar 2011 biex nippresjedi din is-serata ta' tifikira tal-hamsin sena mill-mewt tal-Poeta Nazzjonali Dun Karm, dakinhar stess ċempilt lis-Segretarju tal-Ghaqda Tarcisio Mifsud biex nesprimilu l-ferħ u l-entuzjażmu tiegħi għal din l-istedina. Hu qalli "Grazzi, Sur Imħallef" u jien fil-pront wegibtu "Mela nsejt x'jisimni Ċis?" u għaddejt biex fakkartu fl-imghoddi remot meta jiena u hu konna niltaqghu ma' flien ohra fuq iz-zuntier tal-Knisja halli flimkien mal-kowċ tagħna l-Iskoċċ immorru nilagħbu partita futbol. Naturalment, f'din l-istess ittra siehbi Tarcisio ma naqasx milli jżewwaqha b'elogji għaliya hekk bhal meta ddeskrivini bhala "Żebbuġi ta' stoffa kbira" u kumplimenti ohra tal-istess speċi. Ikolli nassikurah minn hawn illi jien kont u bqajt Żebbuġi sempliċi u serv umli ta' dan ir-rahal u ta' pajjiżi fis-snin twal ta' hidma bhala Avukat tar-rahal, Membru Parlamentari u fuq il-Bank tal-Ġudikatura. Għal min jafni sew dan ma huwa xejn ġdid u, wara kollox, l-etika tad-dover dan kienet tesigħ minni. Nista' allura nserrahlu rasu illi l-unur mhux jien qed naghmlu lill-Ghaqda u lir-rahal twelidi iżda huma qeghdin jagħmluh lili. Ta' dan inroddilhom ħajr u qima.

L-aktar u b'mod speċjali għaliex għaliya, bhal ma jien fiż-żgur li swiet għall-miġemgħa distinta, din is-serata ta' tifikira serviet bhala għajn ta' tagħlim minn kelliema hekk eruditi u awtorevoli li, bil-mod tagħhom, iffokaw fuq il-persunaġġ Dun Karm. Bhala bniedem, poeta ta' kalibru u, ma kienx jonqos, bhala Żebbuġi. Figura ċertament ġganteska fil-firmament soċjo-kulturali Malti u l-iprem fost l-ulied imbiekka ta' dan ir-rahal ċkejken li minn ġufu, mal-milja ta-żmenijiet, welled kotrana bosta minn uliedu li għamlulu gieħ. Mhux ta' b'xejn li l-istorja ta' pajjiżna għadha sensibilmment ffakkarhom għall-qawwa hawtiela tagħhom, l-aktar fit-tixrid u t-tkattir ta' xogħlijiet lingwistiċi, letterarji u artistiki li hallew it-tinqixa fejjieda tagħhom fl-opri li hallewna u li kienu ta' ispirazzjoni għall-ġenerazzjonijiet li ġew warajhom.

S'intendi, ngħid għaliya, bhala bniedem komuni, it-tifikira ta' dawn il-figuri ċentrali ma tnessinix l-imhabba u l-ghożza għal bosta nies sempliċi

## *Dun Karm Psaila (1871-1961)*

---

li mal-medda tas-snin sawru u lewnu lil dan ir-rahall taghna u li jien kelli okkazjoni nfakkar uhud minnhom is-sena li ghaddiet f'poezija mitbugha fil-pubblikazzjoni tal-Ghaqda fl-okkazjoni tal-festa tal-patron qaddis tar-rahall.

Naghlaq dan id-diskors qasir billi nteni illi ghandha biex tkun tassew kburija l-Ghaqda tal-Kazin Banda San Filep illi, minbarra s-soliti membri u simpatizzanti taghha, minn zmien ghal iehor tiftah berah il-bibien tal-Kazin ghal serati bhal dawn b'turiya ta' apprezzament u ta' stima ghall-ulied ta' sengha kbira ta' dan rahall twelidi. Tassew grazzi mill-qalb u j'Alla din il-Ghaqda tkompli fil-gejjieni sseddaqna b'valuri kulturali ta' din il-ghamla.

# Għażla ta' poeziji li nqraw waqt il-lejla muziko-letterarja

**Nota:** L-ewwel sitta nqraw wara xulxin f'nofs il-programm, waqt li l-ahhar erbgha nqraw bhala parti mid-diskors ta' Frans Sammut.

## 1. Omm

Imkenna fis-shana ta' nieqa bla tebgħa,  
Imwieżna harira fuq ġenbha l-lemin,  
B'id waħda fejn wiċċha, bl-id l-oħra fuq driegħha,  
Haddejha bil-warda, xofftejha mbissmin.

Hemm rieqda t-tarbija fil-kamra sabiha  
Li mħabba għajjura b'idejha hejjiet;  
Dak hsiebha jittajjar f'xi holma ta' dija,  
Dik qalbha tithenna bid-daqq tas-smewwiet.

Fit-triq hemm ir-reżha ta' lejla xitwija,  
Sikwit troxx ix-xita, jitniehed ir-rih,  
Mat-twieqi magħluqa ittektek xi silġa,  
Wens iehor ma tilmah ghajr dawl ta' musbieh.

Tlehh berqa ; warajha titnikker ir-ragħda ;  
Min sahar tisimghu isakkar il-bieb ;  
Tisthajjel għaddejja theddida fuq rasek,  
U thoss bħal tkexkixa titharrek mal-hsieb.

Tal-kamra sabiha fejn rieqda t-tarbija  
Il-bieb helu helu jitbexxaq kemm kemm.  
U mara bil-hena tas-sahha fuq wiċċha  
Tissamma', b'harsitha hosbiena, minn hemm.

Fuq ponot subgħajha dlonk tidħol san-nieqa  
Fejn kollu ta' qalbha jingabar il-ġid;  
Tittawwal...titbissem...tixtieq tfaqqa' bewsa  
'Mma s-silġ għadu jtektek, ir-rih qed iżid.

## 2. Univers iehor

Sema iehor ma tafx ghajr il-wiçç t'ommha  
Dejjem safi bla nikta ta' hajbura,  
Anqas xemx ohra hliet tbissimet fommha  
Li tiehu ta' kull dawl il-lewn u s-sura.

Kwiekeb tnejn biss, u hemm harsitha żżommha  
Meta f'hoġorha tqeghedha l-omm ghajjura,  
U waqt li l-ghonq taqbdilha jew il-komma,  
Tiġbed minn sider bnin l-oghna matmura.

Tar-reghba tal-bnedmin m'ghandha ebda habar,  
Anqas taf kif id-dmugh minnhom jinxtara;  
'L ommha biss taf, hemm l-univers jingabar.

U minn dak l-univers ta' tjeiba w dija  
Li jiddi helu fuq il-wiçç ta' mara  
Alla jixref u jidhak lit-tarbija.

## 3. L-10 ta' Frar 1945

Mahbub Missierna, meta Id mohbija  
Tefghelek, f'nofs ta' lejl, fuq ix-xtut taghna,  
Inti fraht u staghgibt bil-qalb Maltija,  
U xtaqt u fhimt li dejjem tibqa' maghna.

U ma ddawretx ta' mhabbtek it-turija,  
Ghax meta niesna, mhabba fik beżghana,  
Rawk tfarfar ġewwa n-nar lifgħa wahxija  
Bla ma ġarrabt il-mewt, raw kemm setghana

Kienet il-qawwa li haddmitlek driegħek,  
U int, li nżilt bi hsiebek sa ġo qalbna,  
Itghannaqt magħhom, huma tghannqu migħek,

Hares issa, Missier: jekk ġewwa l-ġzira  
Tidhol xi lifgħa ohra, oh ! isma' talbna :  
Eqridha ġewwa n-nar ta' Mhabba Kbira.

**4. Lil Malta** (Wara elfejn attakk mill-ajru)

Dejjem rajtek sabiha o Malta tieghi,  
Fil-libsa mżewqa li int hdimt mas-snin,  
Libsa li taf is-sengha f'bosta frieghi,  
Minsuġa b'hajt l-imhabba w it-twemmin.

U jien, poeta, o kemm ghannaqtek mieghi!  
Kemm bews qeghidtlek fuq haddejk helwin!  
Kemm haddimt hsiebi w qalbi, d-dghif ta' drieghi  
Biex ma naraxx f'idejn il-barranin!

Issa l-libsa, jahasra! m'ghadhiex shiha;  
Ghadu bla qalb li ma rebhekx bil-harta,  
Infexx fil-libsa w ċarrathielek sewwa.

'Mma jien mar rajtek qatt bhal-lum sabiha,  
O Malta tieghi, ghax mil-libsa mċarrta  
Stajt nara 'l sidrek u l-gheruq ta' ġewwa.

**5. Lil Malta** (Wara l-Ġieħ tal-George Cross)

Mahbuba Malta tieghi, meta jiena  
Nifli l-ġrajjet li ghaddejt minnhyom int,  
U nara f'kull tiġrib kemm sfaw qalbiena  
Uliedek u bil-ġieħ kemm iżzejjint,

Tohroġ ghajta minn qalbi: Alla tal-hniena,  
Kemm habbejtha 'l din l-art! Ghax int emmint  
Dejjem li saħhitek mill-Mislub li fdiena,  
Mislub li int gharaft, habbejt, kennint.

Malta rebbieħa thenna, iżda f'ruh ġensek  
Thallix tibred dik l-Emmna w dik l-Imhabba  
Li fil-qalil ta' hajtek kienu wensek,

Ghaliex nibza' li l-kelma tal-fohrija  
Titbiddel f'ohra li kull ġmiel ittabba':  
Jekk trid tibqa' rebbieħa, ibqa' Maltija.

**6. Liema?** (Bejn is-sena 1940 u l-1943)

Malta tieghi, jien rajtek filghaxija  
Tigġerra max-xtajtiet u t-triqat tieghek;  
Tilbes, titkellem, tidhak bla misthija  
U fi mhabbiet bla ġieh, belha, titmieghek.

Iżda rajtek ukoll, mara ghaqlija,  
Tinsatar f'libsa rzina sa fuq drieghek,  
Fid-dar t'Alla titnaddaf minn kull htija  
U titlob lil Ġesù li jibqa' mieghek.

U jiena hsibt, u l-hsieb wasal fi lsieni;  
Liema huwa l-wiċċ tassew ta' Malta taghna?  
L-ibleh tal-ewwel, jew l-ghaqlia tat-tieni?

Lehen mohbi wegibni dak il-hin:  
Tat-tieni l-wiċċ sabih tal-art setghana;  
L-iehor maskra li ġabu l-barranin.

**7. Lil Mikiel Anton Vassalli**

Vassalli, meta ngharrex ġewwa hsiebek,  
il-hsieb li kiber ma' żghużitek f'Ruma,  
u kif fissirtu fit-tahdit ma' hbiebek,  
meta lil artek rajt bil-han mahkuma'

U n-nafra tas-sultan li xejn ma ġiebek  
wara t-twissija b'ghaqal kbir mahduma,  
u l-ghawġ u l-ghar li ngabar wara biebek  
u l-habs u l-harba f'nofs ta' lejl mitmuma,

“Malti safi tassew!” johroġ minn fommi,  
mhux ghax għallimtna l-ġmiel, is-sahha, il-ghana  
tal-lsien li tkellmu bih ommok u ommi,

Iżda ghax habbejtha lil din l-art hanina,  
u kont ewlieni fost in-nisel taghna  
li hsibt il-jedd li nkunu ġens għalina.



**8. Ghal Dun Mikiel Xerri**

Kont ghadni, nista' nghid, ċkejken tarbija  
meta ktieb il-ġrajjet habbibni mieghek,  
ghax fik għaġbitni l-hila barranija,  
u l-kelma shieha bhall-eghruq ta' drieghek.

Iżda kif ġejt fuq l-ghatba tar-rġulija  
u xtaqt inbus lil dak li qatt ma tmieghek,  
u fittixt, imm' għalxejn, fuq l-art Maltija  
haġra li turi fejn hu l-qabar tieghek,

jien reghx't u bkejt, għax rajt kemm kienet xhiha  
mieghek din l-art li int habbejt fis-sewwa,  
b'imħabba safja u bla nuqqas sabiha;

ghax tajfitna b'għemilek sfat mirquma,  
u għall-qawwa li wrejt quddiem l-eghdewwa  
kienu jitkabbru bik Atene u Ruma.

**9. Wied Qirda**

Meta ninzel hawnhekk fil-waqt li hamra  
ix-xemx tistahba wara l-Fuqqanija,  
u nara d-djar u 'l fuq mid-djar xi tamra  
isewdu fuq il-ward ta' dik id-dija;

Fil-waqt li f'qalb li thobb tixgħel bħal ġamra  
ix-xewqa tal-mistrieħ ġo dar kennija,  
u l-aħhar xbejba – li x-xemx għamlet samra  
titla' b'xi midra jew b'xi luh mghobbija;

Nisma' ġol-fraxxnu u ġol-harrub tal-plajja  
bħal karba twila ta' min q'ghed ibati  
u jigdem l-art fl-uġiġħ tal-aħhar firda;

U hsiebi jargħa' lura lejn il-ġrajja  
ta' min għalina loen bil-bosta hati,  
u nħoss għaddejja l-Mewt minn fuq Wied Qirda.

## 10. Lil Haż-Żebbuġ, Raħal Twelidi

F'hajjet Alla! Rġajt fi hdanek  
Art xemxija fejn twelidt;  
Mhux minn qalbi, o dar kennija,  
Minnek darba jiena nfridt.

Qalb il-ġmiel ta' belt li tghaxxaq,  
Fit-tahdit ma' bosta hbieb,  
Inti bqajt l-egheżeż tifikira,  
Int kont dejjem l-ewwel hsieb.

Meta qatt fil-hidma tieghi  
Kelli s-serħ u ma żurtekx?  
Meta hareġ minn ġo qalbi  
Għanja u jien ma semmejtkx?

Qed inhossha l-fewġa safja  
fuq haddejja tiġi u tmur;  
Qed inhossha ġewwa sidri  
kollha sahha u benna ddur,

U mal-fewġa jqum lehenkom,  
Siġar qodma tal-harrub,  
U mill-ġonna dejjem hodor  
Tiġi hlewwa xxoqq il-qlub.

Xi żmien helu meta tfajjel  
Kont ingholli xi tajriet;  
Jew mixhut fuq il-hamrija  
Għad-dell naqra xi ġrajjet!

Għalhekk int ġo belt li tghaxxaq,  
Fit-tahdit ma' bosta hbieb,  
Dejjem bqajt l-egheżeż tifikira,  
Bqajtli dejjem l-ohla hsieb ...

Imma għidli, art maħbuba,  
Fejn hu d-dawl ta' hhub għajnejk?  
Minn fejn ġie? X'inhu? Xi jfisser  
Dan id-dell ta' fuq haddejk?

Kont sabih, ja raħal tieghi,  
Art xemxija fejn twelidt;  
Kont sabih fir-riżq ta' nwielek,  
Meta minnek jien nfridt,

X'heġġa, x'ghira, xi bżulija  
Fost uliedek kbar u żgħar!  
Hawnhekk twerden ir-raddiena,  
Hinn iżarżru dawk l-utar,

U mad-daqqa tal-marżebba,  
Bejn l-inhajjes taż-żebbiegh,  
Tisma' l-għanja ferrihija  
Tan-nissieġa u tas-seffieh.

Mill-irhula ta' ma' madwarek  
Qtajja' qtajja' ġejja n-nies,  
Trodd ix-xogh'l u tiehu l-hajja  
Bil-ftehim, bil-haqq, bil-qies.

Għaliex issa ġiet is-sikta  
Fuq il-hajja tal-Haddiem?  
Għaliex meta niġi nżurek,  
Ma narax indafa u sliem?

Qum mit-telqa li rebhitek,  
Ġens ta' hila, ġens ta' raj;  
Għid lil huk, għid lill-barrani  
Illi għaqlek għadu haj.

## *Óamsin Sena mill-Mewt Tieg 'u*

---

Ftakar, ftakar li qalbek  
Qatt ma hamel ebda xkiel;  
La tinsiex illi dejjem tieghek  
Kien Vassalli u Dun Mikiel.

Ima ftakar illi l-ghaqda  
Biss iġġib il-qawwa, r-rizq;  
Tinqasamx fil-fehmiet tieghek,  
Ghall-annuna xejn m'hu wisq.

Haddem qalbek, haddem hsiebek,  
Ta' dirajk haddem l-gheruq,  
Ha narak, kif rajtek darba,  
Tiela', tiela', tiela' 'l fuq.

Innijiet ta' Dun Karm,  
b' mużika ta' Ġużeppi Caruana  
fl-ordni kif tkantaw  
waqt il-Lejla Mużiko-Letterarja.

**Innu ta' Filghaxija**

Riesaq il-lejl, Mulejja,  
Bil-weghda tal-mistrieħ;  
Ġa beda s-sema jhammar  
Fi nżul ix-xemx sabih;

Dal-waqt jixirfu l-kwiekeb  
Fil-gholi tas-smewwiet;  
Dal-waqt il-hajja torqod,  
Kull hoss imut fis-skiet.

Inti, li dejjem tghammar  
Fis-sebh ta' jum bla tmiem,  
Fid-dlam tal-lejl harisna,  
Xerred ġo qlubna s-sliem.

Temmejna l-jum, Mulejja  
Imqassam hidma u serħ,  
Xi waqt miksur bin-niket,  
Moghni xi waqt bil-ferħ;

Kollox mit-tjieba tiegħek,  
Għax Int missier hanin,  
Li trid il-hlejjaq kollha  
Bi mħabbtek biss henjin.

Inti, li dejjem tghammar  
Fis-sebh ta' jum bla tmiem,  
Fid-dlam tal-lejl harisna,  
Xerred ġo qlubna s-sliem.

Ieqaf, Mulej, mal-fqajjar,  
'Tih l-ghata, 'tih l-ghajxien;  
Sabbar lil min hu mbikki,  
Serrah lil min ġhajjien;

Iġbed bil-hlewwa l-midneb,  
Li rieghxek mingħajr jedd,  
Thalli lil hadd bil-biża'  
Tal-haqq imur jimtedd.

Inti, li dejjem tghammar  
Fis-sebh ta' jum bla tmiem,  
Fid-dlam tal-lejl harisna,  
Xerred ġo qlubna s-sliem.

## **Innu tal-Kungress Marjan**

Ismaghha l-ghanja, Sidtna Marija,  
Il-Ghanja helwa taghna l-Maltin,  
L-ghanja li ntisget minn nies ghaqlija  
U nstemghet tidwi f'eluf ta' snin.

Ghaziza Ommna, Sidtna Marija,  
Bid-dawl hennina, t'Ibnek Ġesù.

F'kull naha mwarrba tal-Gzira taghna  
Hemm l-isem tieghek fil-blat minqux;  
Tidhaq xhihetek fil-knejjes kollha,  
Fejn tqimek dejjem l-ghanja tal-qlub.

Ghaziza Ommna, Sidtna Marija,  
Bid-dawl hennina, t'Ibnek Ġesù.

L-ghanja titolbok, Sidtna Marija,  
Li inti tibqa' maghna f'kull zmien,  
Ghalhekk Int amar Ommna Marija  
Li l-ghanja tieghek ma tmut imkien.

Ghaziza Omma, Sidtna Marija,  
Bid-dawl hennina, t'Ibnek Ġesù.

**Innu Ewkaristiku**

Nadurawk, ja Hobż tas-sema,  
Frott l-imhabba l-iżjed bnin,  
Ghalik l-aṅgli dlonk titniehed,  
Inti l-hena tal-bnedmin.

Nadurawk, ja Hobż tas-sema,  
Frott l-imhabba l-iżjed bnin.

Nadurawk, ja Hobż tas-sema,  
Frott l-imhabba l-iżjed bnin,  
Inti l-hlewwa tal-qawwija,  
Inti s-sahha tal-fqajrin.

Nadurawk, ja Hobż tas-sema,  
Frott l-imhabba l-iżjed bnin.

Nadurawk, ja Hobż tas-sema,  
Frott l-imhabba l-iżjed bnin.  
Inti l-qawma ta' min raqad,  
Inti l-ghaxqa tal-hajjin.

Nadurawk, ja Hobż tas-sema,  
Frott l-imhabba l-iżjed bnin.

Nadurawk, ja Hobż tas-sema,  
Frott l-imhabba l-iżjed bnin,  
Jalla d-dinja taghraf thobbok,  
Fik il-qlub huma henjin.

Nadurawk, ja Hobż tas-sema,  
Frott l-imhabba l-iżjed bnin.

Nadurawk, ja Hobż tas-sema,  
Frott l-imhabba l-iżjed bnin,  
Insellmulek, Alla mohbi,  
Inti biss taħkem is-snin.

Nadurawk, ja Hobż tas-sema,  
Frott l-imhabba l-iżjed bnin.

**Innu lill-Qalb ta' Ġesù**

'Tina l-hlewwa tal-ilsna tas-sema,  
Biex il-ġieh li jixraqlek naghtuk;  
Qalb hanina, li taghder, li tahfer,  
Kif habbejtna nixtiequ nhobbuk.

Qalb imqaddsa ta' Ġesù,  
Li berikt it-tfal ċkejknin,  
Kebbes fina n-nar ta' mhabbtek,  
Żommna mieghek imhaddnin.

Biex tifdina mill-jasar ewlieni,  
Ta' Missierek l-ghamara hallejt;  
Int li tghaxxaq is-sema bi ġmielek,  
Ta' suritna fil-faqar inhbejt.

Qalb imqaddsa ta' Ġesù,  
Li berikt it-tfal ċkejknin,  
Kebbes fina n-nar ta' mhabbtek,  
Żommna mieghek imhaddnin.

L-ahhar qatra ta' demmek tajthielna  
Meta b'daqqa ta' lanza nifduk;  
Int ghallimtna tan-niket il-hena,  
Int ghallimtna fil-hemm inbirkuk.

Qalb imqaddsa ta' Ġesù,  
Li berikt it-tfal ċkejknin,  
Kebbes fina n-nar ta' mhabbtek,  
Żommna mieghek imhaddnin.

**Innu lill-Madonna**

Fil-hlewwa ta' Mejjju,  
Omm taghna Marija,  
Oh kemm idoqq hlejju  
Dak ismek sabih;

Kemm tohroġ qawwija  
Dil-kelma minn qalbna  
Fit-tama li talbna  
Jaghtik l-akbar ġieh.

Int l-ghaxqa tas-sema,  
Ix-xemx tal-holqien;  
Int l-omm ta' min halqek,  
Bik mimli kull żmien.

Jekk tiftah fil-ġonna  
Il-warda Maltija,  
Tfakkarna, o Madonna,  
Fil-lewn ta' haddejk;

Jekk tidhak id-dija  
Tal-kwiekeb irzina,  
Tfakkarna, o hanina,  
Fil-harsa t'ghajnejk.

Int l-ghaxqa tas-sema,  
Ix-xemx tal-holqien;  
Int l-omm ta' min halqek,  
Bik mimli kull żmien.

Minn dejjem bint Alla  
Nadifa mill-htija,  
Infrixt bhal qawsalla  
Fuq ras il-bnedmin;

Int ftaht, o Marija,  
L-ghejjun ta' kull hniena  
Fuq l-ahwa hosbiena,  
Fuq l-ahwa hatjin.

Int l-ghaxqa tas-sema,  
Ix-xemx tal-holqien;  
Int l-omm ta' min halqek,  
Bik mimli kull żmien.

Ghalhekk, ja Sultana  
Tal-hlewwa Marija,  
Int biss tama taghna,  
Int qawwa tar-ruh.

Bil-grazzja mimlija  
Kull waqt insellmulek,  
Bil-hrara nghajtulek,  
Fis-siegha tad-dmugh.

Int l-ghaxqa tas-sema,  
Ix-xemx tal-holqien;  
Int l-omm ta' min halqek,  
Bik mimli kull żmien.



## **Innu ta' Filghodu**

Reġa' sebah! Ja Mulejja,  
Aghti tieghek dan il-jum;  
Lejk nittajjar bil-hsieb tieghi  
Kull filghodu malli nqum.

Fix-xemx jiddi l-gmiel ta' wiċċek,  
Inti ssebbah il-holqien;  
Isellmulek l-art u s-sema  
Lull filghodu bl-ohla lsien.

Ja Mulejja, nizziK hajr,  
Ghaliex Int tal-hajja s-sid;  
Fik is-setgħa, fik il-Hniena,  
Int fawwara ta' kull ġid.

F'dan il-lejl li għadda fuqi  
Int haristni minn kull biża',  
Warrabt minni l-holm hażin.

Bhal missier f'telfa ta' mhabba  
lIt-tahbit ta' qalbi smajt;  
Xhitt is-sahħa ġewwa sidri  
Ma' kull nifs li jiena tajt.

Ja Mulejja, nizziK hajr,  
Ghaliex Int tal-hajja s-sid;  
Fik is-setgħa, fik il-Hniena,  
Int fawwara ta' kull ġid.

F'dan il-jum thallix, Mulejja,  
Li jitnissel f'qalbi d-dnub;  
Inti taf li l-ghadu tagħna  
Għandu x-xbiek dejjem minsub.

'Tini l-omm tal-Iben tieghek  
Biex tharisni fit-tigrib,  
U tghallimni b'imhabbitha  
Kif inhaddan is-salib.

Ja Mulejja, nizziK hajr,  
Ghaliex Int tal-hajja s-sid;  
Fik is-setgħa, fik il-Hniena,  
Int fawwara ta' kull ġid.

## **Nirien ta' Mhabba**

Kemm hi helwa l-Ghamara ta' Mhabbtek  
O Ġesù, x'Ġenna żghira f'din l-art!  
Hawn il-bjuda wis-safa tal-ġilju;  
Hawn il-fwieha tas-saghtar u l-ward.

Le ma rridx nohlom iżjed il-frugħa  
Li tidhaqli fil-ghana, fil-ġid:  
Inti biss tkun il-Kewkba ta' hsiebi:  
Inti il-Hakem ta' qalbi wis-Sid;

**Għax il-bewsa li fommok hanina  
Fiha toghma ta' Hobż is-Smewwiet:  
Fit-tghanniqa ta' qalbi ma' qalbek  
Ruhi toghxo fil-mewġ tal-hlewwiet.**

Dik il-kelma li tghidli fis-siegha  
Li ninxehet sogħbien jaw' f'riġlejk;  
Dik ix-xrara li tikber ġo sidri,  
Mela nahseb fil-kisra t'ghajnejk.  
Ifissruli l-huġġieġa ta' mhabba  
Li wasslitek biex tmut fuq salib.  
U nhoss xewqa li nrossok fi hdani  
U mmut nghannaq mal-egħżeż Habib.

**Għax il-bewsa ta' fommok eċċ.**

Prigunier f'dik id-dwejra ċkejnkuna.  
Qatt ma tegħja tistenna lill-hbieb;  
U fiż-żjara ta' qlub għalenija  
Tiftaħ berah ta' Darek il-bieb.

O Ġesù, ibqa' dejjem kellimni  
Hekk, bil-hlewwa, sa kemm żmieni jtul,  
Halli nhobbok, inhobbok, inhobbok  
Fil-Misterju tal-Gheneb u ż-żbul.

**Għax il-bewsa ta' fommok eċċ.**

## **Innu Popolari lil San Filippu t'Aggira**

B'ghajta shiha ta' ferg' u ta' qima,  
B'fehma wahda ta' mhabba, ta' g'ieh,  
Zebbugin, naghtu lkoll it-tislama  
Lil Filippu f'dal-jum hek sabih.

Lilu tana, b'qadisna, l-kbir Alla,  
Hu tar-raham il-hares, is-sid;  
Bhalma hadmet u rebhet f'Aggira,  
Baqghet tahdem u tirbah dik l-id.

**O missier mahbub Filippu,  
Dejjem maghna kun hanin;  
Zomm il-ghaqda, zomm l-imhabba  
Gewwa qlub iz-Zebbugin.**

Lilu l-knisja ma' qalbhom hatrulu  
Dawk li l-knisja bhilithom temmew;  
F'din il-knisja l-ferh tagghom habbrulu  
Hawn fin-niket bis-sabar imtlew.

Meta waslet is-siegħa tal-qilla,  
Hawn ingabru, taw bewsa 'l xulxin;  
Minn hawn harġu qalbiena bhal l-juni  
Għat-taqbida mat-Torok kefrin.

**O missier mahbub Filippu ....**

Wara r-rebħa, fis-sedqa, fis-sliema,  
Gewwa l-knisja, fir-raba', fid-djar,  
Baqghet tixghel fost l-ahwa haddiema  
Lejn Filippu l-huġġieġa tan-nar.

Drabi ferh, drabi niket u biza',  
Fuq dal-ġens għaddew snin bil-mijiet,  
Izda x-xrara qaddisa li kibset  
Gewwa qlubhom qatt iżjed ma ntfiet.

**O missier mahbub Filippu ....**

**L-Innu Malti**

Lil din l-art helwa, l-omm li tatna isimha,  
Hares, Mulej, kif dejjem Int harist;  
Ftakar li lilha bl-ohla dawl libbist.

Aghti kbir Alla, id-dehen lil min jahkimha,  
Rodd il-hnienalis-sid, sahha 'l-haddiem;  
Seddaq il-ghaqda fil-Maltin u s-sliem.

**Appendiċi -1**  
**Il-Ġbir tal-Poeżiji Kollha**  
**bit-Taljan u bil-Malti**  
**ta' Dun Karm**

*Riċerka ta' ħamsa u tletin sena*

---

*Oliver Friggieri*

**Il-poeta wild il-Malti u t-Taljan**

Fl-ambjent tal-iskola governattiva ta' Haż-Żebbuġ, fejn Dun Karm Psaila (1871-1961) beda jjeħu l-edukazzjoni tiegħu fl-1878, is-sistema tat-tagħlim kienet iddur madwar il-lingwa Taljana. Huwa kompli l-istudji tiegħu fis-Seminarju Minuri fejn iż-żewġ oqsmi ewlenin tal-istudju kienu l-Latin u t-Taljan, u hekk baqgħu għal hafna għexieren ta' snin wara. Fis-Seminarju Maġġuri, fejn huwa segwa l-kors biex isir qassis, it-tradizzjoni kulturali Taljana kienet fl-aqwa tagħha. Il-kors letterarju ewlieni ma setax ma jkunx mibni fuq l-għarfien tal-Istorja tal-Letteratura Taljana, minn Dante u Petrarca sa għallinqas ir-romantiċi ewlenin, bħal Foscolo u Manzoni.

Dawn u oħrajn Taljani huma bħallikieku l-persunaġġi li jimlew it-tradizzjoni letterarja Maltija stess, u fl-ambjent tematiku-formali tagħhom setgħet titrawwem il-kitba ġdida bil-lingwa lokali, imrawma hi wkoll, minn wara ż-żmien Għarbi 'l hawn, f'kuntest neo-Latin.

Żmien twil wara, fl-1945, meta kien ilu madwar tlieta u tletin sena li beda jkteb bil-Malti, Dun Karm stqarr li t-Taljan kien l-ewwel ilsien li ġie mgħallem lilu u kien joghġbu hafna. Fil-fatt, il-kitba tiegħu bit-Taljan, anki dik li tmur lura sas-snin bikrija, hi eżempju ta' lingwa mhaddma tajjeb hafna. Aktar ma kompli jkteb il-poeżija, aktar jidher li beda jitbiegħed mill-mudelli rettorici tal-letteratura klassika u neo-klassika. Minn stil klassikeġġjanti, elaborat anki bi skop ta' eleganza fiha nnifisha, għadda għal espressjoni romantika, wisq eqreb lejn il-forom tat-tahdit ta' tmiem is-seklu dsatax u l-bidu tas-seklu ghoxrin.

Mill-1912, meta beda jikteb bil-Malti, huwa kompla jesprimi ruhu fid-dawl tal-lezzjonijiet il-kbar tat-tradizzjoni ghanja li trabba fiha, u l-Malti tieghu huwa eżempju ta' poeta kolt hafna. Hemm wirt kulturali shih li jispjega l-identità artistika tieghu. Fl-introduzzjoni "L'identità culturale di Dun Karm", li pprezentajt fil-bidu tal-volum *Le poesie italiane*, ghandha tidher sewwa l-firxa kulturali li torbtu b'mod storikament leali mad-dinja letterarja Taljana, il-hamrija li fiha setghet tinbet il-letteratura Maltija bil-Malti. Qabel dik il-fażi, li Dun Karm jirrappreżentaha bl-opra tieghu, hemm il-letteratura Maltija bit-Taljan. Dan kollu tispjegah il-kritika komparata, u jinstab imlaqqa' fil-personalità kumplessa ta' dan il-poeta, f'salib-it-toroq ta' żewġ esperjenzi, Maltija u Taljana, li issa kellhom jinghaqdu f'wahda. Is-sena 1912 hi indikazzjoni ta' din is-sintesi.

Dun Karm kompla jikteb bit-Taljan anki wara li ha d-deċiżjoni li jibda jikteb bil-Malti, kif turi l-kronoloġija tal-kitbiet tieghu. Madankollu huwa ma tantx kien ifittex li jippubblika jew jiġbor il-poeżiji. Kemm fil-każ tal-poeżiji tieghu bil-Malti, u kemm fil-każ tal-poeżiji bit-Taljan, jien u nfitteb ix-xoghlijiet imxerrdin tieghu sibt li kienu diversi dawk ix-xoghlijiet li issa kienu se jkunu ppublikati għall-ewwel darba, f'dawn il-ġabriet kompleti.

Poeta jista' jiġbor hu stess il-poeżiji tieghu matul hajtu, jew inkella jkollhom ikunu l-kritiċi li jagħmlu dan għalih, aktarx wara mewtu. Dan hu l-każ ta' Dun Karm, każ ta' xi hadd li relattivament kiteb hafna, u li sa mewtu hu stess baqa' ma ġabarx ix-xoghlijiet tieghu (bil-Malti, bit-Taljan, u anki l-ftit versi li kiteb b'gost partikolari bl-Ingliż, u bl-Esperanto).

B'dawn il-ftit hsibijiet nista' nirrakkonta fil-qosor il-proċess twil li segwejt biex ġbart il-poeżiji li Dun Karm kiteb bit-Taljan bejn l-1889 u l-1946, u li kiteb bil-Malti bejn l-1912 u l-1954c. (bi qbil mad-data ta' kitba, jew pubblikazzjoni). Dwar ix-xogħol li jikkonċerna l-ġbir tal-poeżiji tieghu bil-Malti wiehed jista' jara l-artiklu tiegħi "L-esperjenza tiegħi fl-istudju ta' Dun Karm u fil-ġbir tal-poeżija tiegħu", ippublikat fil-ktieb *Dun Karm Psaila - Hsibijiet u Tifkiriet* (ed., Emmanuel Cutajar, Pubblikazzjoni Kunsill Lokali - Żebbuġ, 2001, pp. 21-35).

### **Il-bżonn ta' ġabra shiha tal-poeżiji**

Sa ma miet fl-1961 Dun Karm kien għad kellu l-poeżiji tieghu, bit-Taljan

u bil-Malti, imxerrdin sa fil-postijiet l-inqas mistennija. Kien hemm il-htieġa li jingabru, u dan kien proġett diffiċli hafna li jiena dhalt ghalih fil-bidu tas-snin sebgħin. Fil-bidu tas-snin sebgħin kont qieghed nahdem fuq it-teżi għall-grad ta' M.A. bl-isem "La cultura italiana in Dun Karm" (1975), li mbagħad fl-1978 kienet giet ippubblikata bhala volum minn Leo S.Olschki ta' Firenze fil-Kullana 'Biblioteca dell' Archivum Romanicum', u bl-isem *La cultura italiana a Malta - Storia e influenza letteraria e stilistica attraverso l'opera di Dun Karm*.

Għall-grad ta' Ph.D. hdimt fuq it-tema '*La cultura italiana del romanticismo e la poesia maltese*'. Din it-teżi, ipprezentata fl-1978, harġet bhala volum bl-isem *Storia della letteratura maltese* mill-Edizioni Spes ta' Milazzo fl-1986. Lit-test originali Taljan tiegħi kont diġà qlibtu għall-Malti sadanittant, biex hareġ il-volum *Storja tal-Letteratura Maltija* mill-Klabb Kotba Maltin fl-1979. Parti importanti minn dan ix-xogħol hi dwar l-identità romantika ta' Dun Karm.

Dan ifisser li kelli nassigura li jkolli quddiem t-testi kollha ta' Dun Karm, bil-Malti u bit-Taljan, poeżija u proża, fosthom dawk li ma kienu xejn magħrufa u lanqas ippubblikati, u oħrajn li setghu jinstabu. Bhala punt ta' tluq ittiehdu ż-żewġ listi ta' Ninu Cremona (1964) u Ġużè Cardona (1967). Mill-kotba li Dun Karm xandar hu nnifsu u mit-tliet kotba ta' Ġużè Bonnici (1939-40) u l-antologija ta' Ġużè Aquilina (1946) stajt nibni l-kwadru tal-opra sa dak iż-żmien.

### **Il-ġbir tal-poeżiji bil-Malti**

Bi proġett separat għal kollox mir-riċerka msemmija, kienet haġa xierqa li tkun definita qabelxejn l-opra poetika tiegħu kollha bil-lingwa Maltija. Dan wassal għall-hruġ tal-volum tal-poeżiji tiegħu bil-Malti fl-1980: *Dun Karm - Il-Poeżiji Miġbura* (Klabb Kotba Maltin - Karmen Mikalleg Buhaġar). Il-volum hu wiehed mill-hafna mert kbar tal-Klabb Kotba Maltin. Fih, minbarra dahla twila dwar il-poeta, inkludejt ukoll lista kronoloġika tal-poeżiji kollha.

Ftit żmien wara, fil-ktieb *Dun Karm - Il-Bniedem fil-Poeta*, (1980), bijografija tal-poeta, ippubblikajt aktar poeżiji tiegħu misjuba aktar tard f' manuskritt li ma kienx magħruf għalija qabel ('Pro Memoria - Hsibijiet Żgħar', manuskritt li Dun Karm stess kien ta lil Dun Ġużèpp Mangion). Kien Pawlu Mizzi tal-Klabb Kotba Maltin li għarrafni b'dan

il-manuskritt. Aktar poeziji mhux ippubblikati bil-Malti, imbagħad, sibthom f' manuskritt iehor ('Kollezżjoni Peter Vassallo'). Dan kien biss parti mix-xogħol fil-kostruzzjoni, għar-riċerka tiegħi, tal-figura vera ta' poeta, li ma tista' tinstab imkien hlief fl-opra kompleta tiegħu.

## **Il-ġbir tal-poeziji bit-Taljan**

Kien jonqos li jsir fl-istess hin ix-xogħol tal-ġbir tal-poeziji bit-Taljan. Il-proċess kellu jitkompla anki billi jitfittxu fontijiet oħrajn, kemm manuskritti u kemm xogħlijiet stampati. Kelli nfittex kullimkien, f'kull tip ta' pubblikazzjoni konvenzjonali, tipika tas-sekli dsatax u ghoxrin: minn folji volanti sa libretti, u fost l-oħrajn il-ġabriet ta' pubblikazzjonijiet tassew varji, illegati f' sett ta' volumi li kienu kklassifikati bhala "Miscellanea", miżmumin fit-Taqsima Melitensia tal-Biblijoteka tal-Università ta' Malta. Okkażjoni li nibqa' niftakar hi s-sejba ta' dik li nqis li hi l-ewwel poezija ppubblikata tiegħu, "La dignità episcopale", imxandra bhala ktejjeb fl-1889, u li kont ippubblikajtha fl-1974 ("Il-Polz", 26, 1974, pp. 4-7). Kienet miġbura fil-volum "Miscellanea", vol. IX, numru 23.

Waqt li tlaqt mill-ġabriet żgħar tal-poeta, *Foglie d'alloro* (1896), *Versi* (1903) u *Liriche* (1954, ikkurata minn Giovanni Curmi), stajt nibda l-proġett tal-iskoperta twila, diffiċli ta' hafna opri oħrajn ippubblikati f' postijiet varji, jew ikkonservati f' għamla ta' manuskritti jew kopji ttajpjati. Fost pubblikazzjonijiet diversi li l-poeziji tiegħu bit-Taljan baqgħu mxerrdin fihom hemm "L'amico dei giovani", "L'amico della gioventù maltese", "La diocesi", "L'eco del Circolo Foedus", "La palestra del seminarista", "Santa Rita", u "Il vessillo cattolico". Konkluzjoni bħal din tista' tinkiseb wara li jkunew imfittxa r-rivisti kollha tal-epoka.

Hi importanti l-'Kollezżjoni Melitensia' tal-Biblijoteka tal-Università ta' Malta, fejn hemm ġabra ta' manuskritti u kopji ttajpjati ta' xogħlijiet tal-poeta. Il-'Kollezżjoni Peter Vassallo' hi wkoll importanti għal numru ta' poeziji mhux-magħrufa bil-Malti u bit-Taljan, apparti versi minuri oħrajn.

Dan kollu għandu jkun ikkunsidrat fil-kuntest tal-hażna mdaqqsata ta' manuskritti u ta' kopji ttajpjati ta' Dun Karm. Hu kien iħobb jagħmel dik li hi magħrufa bhala 'bella copia', pulita, bla ebda tibdil jew qtuġh, b' idu, b' kalligrafija ċara, kbira, jew bit-tajpraġter. Fil-każ ta' edizzjoni fundamentali, ewlenija, il-bieb tat-tiftix jibqa' dejjem miftuħ, kif għadu



sa llum fl-Ewropa fejn hemm lista shiha ta' awturi li l-opra taghhom ingabret f'edizzjoni kritika zmien twil wara mewthom. Minkejja dan it-tiftix kollu, inqis xorta wahda li dan hu qasam minnu nnifsu miftuh. Metodoloġiji u kriterji akkademiċi differenti jesigū dan.

## **Hafna poeziji mxerrdin f'hafna bnadi**

Il-proġett tal-ġbir tal-poeziji kollha bit-Taljan ta' Dun Karm ma kienx xoghol faċli. Kollox hu marbut mal-fatt li huwa, poeta veru, ma kellux heġġa kbira li jippubblika, imqar f'perjodiċi, u wisq inqas kellu mezz, kemm istituzzjonali u kemm personali. Dan jghodd għaż-żewġ ilsna ewlenin li haddem, u l-aktar għat-Taljan. Hu kien spiss kuntent li jikkopja pulit, f'ghamla finali, numru ta' poeziji tiegħu, u jzommhom għandu. Ipprovajt niġbor u nispjega fil-qosor dan kollu fil-prefazzjoni għall-ktieb tal-poeziji miġbura bit-Taljan *Dun Karm - Le poesie, italiane*, publikazzjoni tal-Malta University Press (2007).

## **Lista kronoloġika tal-poeziji bit-Taljan u bil-Malti**

Fil-lista kronoloġika, mibnija b'metodu magħżul u fid-dawl tad-data tal-kitba u publikazzjoni kif ikun il-każ, tidher il-konsistenza li Dun Karm wera fil-kitba bit-Taljan. L-eqdem poezija li hi magħrufa għalija tmur lura sa l-1889, u mbagħad hemm diversi oħran miktubin fl-aħhar snin tas-seklu dsatax. Fost l-eqdem poeziji li ma kinux ippublikati qabel hemm "Carnevale" (1899), u "Alla mia stella" (1900). Dun Karm baqa' jikteb bit-Taljan, minbarra qabelxejn bil-Malti, għallinqas sa madwar nofs l-erbghinijiet tas-seklu ghoxrin, waqt li hemm poeziji li d-data taghhom għalija ma hix magħrufa. Poeziji oħrajn, bla data, fihom indikazzjoni ta' zmien minhabba s-sugġett taghhom (eżempju, it-tieni gwerra dinjija).

Il-ġabra tal-poeziji ta' Dun Karm bil-Malti u bit-Taljan hi okkażjoni biex għall-ewwel darba wiehed ikollu l-firxa kollha tal-kitba tiegħu bejn tmiem is-seklu dsatax u nofs is-seklu ghoxrin. Safejn hu possibbli, il-ktieb jinkludi l-post u d-data tal-kitba u l-publikazzjoni tal-poezija li tkun. Iż-żewġ ġabriet kompleti, bil-Malti u bit-Taljan, huma dokument ta' poeta wiehed, konsistenti. It-tnejn huma opra wahda ta' poeta wiehed. Nittama li xi darba ż-żewġ volumi, *Il-Poeziji Miġbura* u *Le poesie italiane*, jinħarġu f'volum wiehed. Ix-xoghol fuq il-ġbir tal-proża hu mibdi wkoll.

**Kotba ta' Oliver Friggieri fuq Dun Karm**

- I. Edizzjonijiet kritiċi tal-kitbiet tal-poeta
  1. *Dun Karm - Il-Poeżiji Miġbura*, Malta, Klabb Kotba Maltin - Karmen Mikallef Buhaġar 1980.
  2. *Dun Karm - Le poesie italiane*, Malta, Malta University Press 2007.
  3. *L-Ittri ta' Dun Karm lil Karmen Mikallef Buhaġar*, Malta, PEG Ltd. 1997.
  
- II. Bijografija tal-poeta
  4. *Dun Karm - Hajja u Karattru*, Malta, Saghtar 1972.
  5. *Dun Karm - Il-Bniedem fil-Poeta*, Malta, Klabb Kotba Maltin 1980.
  
- III. Saġġistika kritika
  6. *La cultura italiana a Malta - Storia e influenza letteraria e stilistica attraverso l'opera di Dun Karm*, Firenze, Leo S. Olschki 1978 (Biblioteca dell'Archivum Romanicum, vol. 142).
  7. *Storia della letteratura maltese*, Milazzo, Edizioni Spes 1986. (Dun Karm: pp. 181-273).
  8. *Il-Kultura Taljana f'Dun Karm*, Malta, Klabb Kotba Maltin 1976.
  9. *Mekkaniżmi Metaforiċi f'Dun Karm*, Malta, Università ta' Malta 1988.
  10. *Dun Karm - Il-Jien u Lilhinn Minnu* (edizzjoni annotata, b'dahla u b'noti), Malta, Edizzjoni Toni Cortis 1988.
  11. *Dun Karm*, Malta, Edizzjoni Toni Cortis 1989.
  12. *Analizi tal-Versi tal-Innu Malti*, Kunsill Lokali Haż-Żebbuġ, 2009

## Appendiċi -2

### Dun Karm:

# L-Ambjent Żebbuġi u Lil Hinn Minnu

---

*Frans Sammut*

Li Dun Karm tweled Haż-Żebbuġ u mhux f'xi raħal iħor jew belt oħra ta' Malta, kien fil-feħma tiegħi, fattur determinanti fil-hidma letterarja u poetika tiegħu. F'din il-kitba se nagħmel hilti nuri għaliex naħseb hekk.

Mela, Dun Karm tweled Haż-Żebbuġ fit-18 ta' Ottubru 1871 minn Filippu Psaila (ta' Lewtu) u Lunzjata Pisani. Miet Tas-Sliema fit-13 ta' Ottubru 1961 iżda jinsab midfun Haż-Żebbuġ f'dak li kien isejjahlus-“sepulkru tiegħi”<sup>1</sup> fiċ-ċimiterju ta' raħal twelidu. Missieru kien sikwit ibahħar biex iġib ix-xogħol minn barra u ma kinux jgħoddu mal-fqar. Minħabba f'hekk, f'żgħoritu għex aktar ma' ommu u l-ambjent Żebbuġi xorbu aktar mingħandha. Dan l-ambjent mhux biss sawwarlu l-karattru tiegħu, iżda baqa' miegħu għal dejjem, minkejja li bosta għexieren ta' snin minn haġtu t-twila qattagħhom il-Furjana, il-Belt u Tas-Sliema. Fost bosta bixriet, għal kollox Żebbuġin, li kiseb Dun Karm kien it-twemmin li għad li mhux fqar ma kellhomx jgħixu fil-hala u l-poeta baqa' sal-aħħar iġewweż imqar fl-ikel li jiekol u jieħu hsieb li ma jahlix, kif jgħidilna f'kitbiet ta' xjuħitu.

It-tradizzjoni ta' Haż-Żebbuġ kienet wahda ta' għaqal u bżulija, nuqqas ta' fsied u hejm, ġabra, sens ta' familja. Fi ftit kliem, kien ambjent mogħni b'valuri li Dun Karm dara jgħożżhom mhux biss għax tajbin fihom infuħom iżda wkoll għaliex Insara fil-qofol morali tagħhom. Aġġettiv li

---

<sup>1</sup> Kappella li bena bil-għan li ma jkollux għalfejn jindifen fir-roqgħa mhollija apposta għall-qassisin tar-Raħal billi kien kisirħa magħhom bl-ikreh minħabba f'mottivi politiċi u wkoll għaliex ma kienx qassis li jahdem fil-parroċċa. Ma nistagħġibx li “sepulkru” hadħa mill-Foscolo li kif jistqarr hu nnifsu użaha flok iċ-ċimiterju ta' Pindemonte li għażilħa għax ġejja mill-kelma Griega Nisranija li tfisser “serħan” u “mistrieh”. Jekk hu hekk, Dun Karm iktar ried jahseb f'qabru bħala l-mafkar tiegħu bħala poeta milli bħalma kienu l-oqbra oħrajn, imqar ta' shabu l-qassisin li hu kien iqisihom inqas minnu.

Dun Karm iħobb jinqeda bih ta' sikwit f'kitbietu, l-aktar fil-poeżija, huwa "rżin". Dan huwa għelm ċar ta' kemm Dun Karm trabba jqim is-sens ta' "rażan" fejn kulhadd iqis kemm kliemu u kemm għemilu. Das-sens ta' rażan kien jaqbel wisq mal-bixra klassika jew klassikegġjanti li Dun Karm haddan bhala poeta u għen għmielu biex johloq armonija bejn il-bniedem u l-poeta fih. Dal-fehmiet ifiġġu ċari daqs il-kristall fil-poeżija li jissimha sewwasew *Ir-Rażna*:

*Meta fuq triqtek jasal  
xi jfixklek u xi jżommok  
aġħfas il-lġiem lil qalbek,  
qiegħed idek fuq fommok;  
għax id-dagħdiġha tkattar  
il-hemm li nkunu fih;  
is-sliem jiġi mis-sabar,  
u l-hemm itir mar-riħ.*

Ta'seba' snin, lit-tfajjel Carmelo Psaila nsibuh l-iskola tal-Gvern ta' Haż-Żebbuġ li dak iż-żmien kienet fid-dar li kif jgħid il-ġurnalista Żebbuġi Ġużè Gatt, habib kbir ta' Ninu Cremona, kienet id-dar li fiha twieled Vassalli, haġa li Dun Karm ma kienx jidher li jaf biha għalix qatt ma jsemmiha. Fost il-kotba li tgħallem fuqhom meta kellu mal-hdax jew tnax-il sena kien hemm il-ktieb ta' Dun Salv Ciappara *La Storia del Zebbug*<sup>2</sup> li kif jistqarr Dun Karm fl-ewwel haġa tas-sunett *Wied Qirda fil-Pronostku* thabbej mal-ġrajja ta' dak il-wied minn dak li qara minnu<sup>3</sup>.

---

<sup>2</sup> *La Storia del Zebbug* ta' Ciappara hareġ fl-1882 u kien jintuża fl-iskola għat-tagħlim tat-Taljan u tal-istorja. Inqaleb għall-Malti minn Frans Sammut u hareġ fl-2001.

<sup>3</sup> *Fil-Pronostku* Malti tal-1993, mas-sunett *Wied Qirda* li deher hemm għall-ewwel darba, Dun Karm kiteb hekk bhala nota: "Sas-seklu XVII – jiġifieri sa mitejn sena ilu – dan il-wied li jgħaddi taht ir-riħ ta' Haż-Żebbuġ, idur fil-wisa' ma' Hal Qormu u jiftah fil-Marsa, kienu jgħidulu "Handaq". Il-lum jissejjah "Wied Qirda". Tradizzjoni li ma għet nieqsa qatt iżzomm illi dan il-wied ha dan l-isem wara taqtigħa u qirda kbira ta' Torok li għamlu ż-Żebbuġin f'dan il-wied, qrib il-kbnisja tal-Viżitazzjoni. (Ara: Ciappara, Sac.Salvatore – *Storia del Zebbug* – , u Ferris, Achille – *Storia delle chiese di Malta e Gozo*). M'għandniex xi ngħidu, Dun Karm kien qed jara l-wied min-naha ta' Haż-Żebbuġ, għax l-isem "Handaq" baqa' jithaddem fin-naha ta' Hal Qormi fejn ma jibqax wied iżda jsir tabilhaqq handaq.

F'dawk is-snin tas-seklu dsatax, Dun Karm sar midhla taż-Żebbuġin ta' żmien, mifrudin bil-klassi, l-ghonja u l-fqar, tal-ewwel jghixu f'palazzi kbar fi Triq il-Kbira<sup>4</sup> u fl-inhawi ta' hdejn il-Knisja ta' San Filep u l-bdiewa li jghixu fit-trufijiet u l-haddiema li bosta minnhom kienu jghaddu minn quddiemu fi triqthom lejn il-griebeġ li kienu jghammru fihom. Dun Karm jibqa' jidealizza dan l-ambjent fil-poeżiji tiegħu li nsemmu matul din il-kitba.

Haż-Żebbuġ ta' żmien kien raħal li għadu jiftakar żminijiet aħjar li issa kienu qed ininu. It-tmiem tal-xogħol tal-qotnina kien ifisser it-tmiem tal-post ċentrali li dari kien igawdi dan ir-Raħal. L-aħħar triq ġdida u għal dak iż-żmien sabiha li nfethet bhala sinjal ta' sfog tal-progress kienet dik li ssemmiet għall-Isqof Caruana<sup>5</sup> u li fiha bnew djarhom, kbar bħal ta' dawk ta' Triq il-Kbir, l-ghonja li baqghu joqogħdu r-Raħal. Dan kien iż-żmien ukoll li bosta mill-familji l-kbar, magħrufin ma' Malta kollha, kienu telqin mir-Raħal biex imorru fl-inhawi l-ġodda ta' Tas-Sliema. Fl-1895 Dun Karm ukoll telaq minn Haż-Żebbuġ biex imur is-Seminarju fejn baqa' joqgħod 25 sena shaħ.

Iżda sa ma nfatam minn raħal twelidu li fih sar raġel tas-seklu dsatax (u baqa' marbut miegħu sa l-aħħar) kien laħaq sawwar il-karattru tiegħu b'bixriet Żebbuġin li kif se naraw baqghu miegħu għomru kollu, uħud minnhom sewwasew minħabba fi ġrajjet li laqtuh matul il-mixja tal-ħajja twila li għex. Meta mietlu missieru, kellu 21 sena, kien 'il bogħod minn Haż-Żebbuġ u qed jghix f'ambjent divers, ambjent li jaqtgħu 'l fuq minnies li kien jaħ qabel. Għandu mnejn il-firda ma hassħiex daqs kemm kien iħosħa kieku ma kellux dal-ħwejjeġ itaffuħielu, fostħom il-fatt li kellu ommu għadħa ħajja. Dil-firda kellu jħosħa aħtar 'il quddiem meta mititlu ommu. L-imħabba li Dun Karm kellu lejn ommu ma tidħirx biss fil-poeżiji tiegħu, imma mlissna bl-aħtar mod ċar fin-noti li għamel għat-

---

<sup>4</sup> Ciappara jsejħilħom "*della nuova fabbricazione*", jġififieri wara s-snin tletin tas-seklu tmintax, snin ekonomikament meqjusa bhala ta' għana kbir billi ġew wara snin meta ż-Żebbuġin kienu ewlenin fin-negożju tal-"*corso*" u kienet qed tixxittel ġmielħa wkoll l-industrija tal-qoton.

<sup>5</sup> Caruana, fi żmien kien wieħed min-negożjanti l-kbar tal-qoton. Missieru kien logutenent ta' Haż-Żebbuġ fejn huwa twieled u b'rabtiet kbar mal-belt il-qadima, l-Imdina hekk li Caruana kien kanonku tal-Kapitlu u fi żmien l-Imblokk tal-Francizi tlaħħaq ġeneral tal-Maltin minn shaħ l-Kononċi tal-Imdina.

traduzzjoni tiegħu tal-*Oqbra* ta' Foscolo<sup>6</sup> fejn isemmi l-poezija tiegħu *A Zacinto*. Dun Karm jgħid sewwasew hekk: “dak il-hin ftakar f’ommu li kienet thobbu u dejjem tiġri warajh bi hsiebha, u xtaq il-wens tagħha, u xerred demgħa għaliha; għaliex fil-biża’ u fil-hemm ix-xbiha tal-omm tlehh l-ewwel wahda ġo hsiebna.” Taqblu miegħi li Dun Karm donnu qed jinqeda bi hsu Foscolo biex ifisser il-hsu tiegħu nnifsu. Ix-xebh u l-analogija li Dun Karm lemah f’Foscolo, għad li snin twal wara, kienet din: Foscolo kien Milan waqt li ommu kienet Venezja, hekk kif Dun Karm kien il-Furjana u ommu Haż-Żebbuġ. (Qieghed insemmi din l-analogija b’ċertu jedd għaliex Dun Karm innifsu, esplicitament u speċifikament kien qieghed il-hin kollu jiġbed analogija bejn ġrajjet Foscolo u ġrajjet Vassalli biex johroġ tifsiriet mohbija). Il-boghod fiziku fit-tieni każ kien, m’ghandniex xi nghidu, hafna iżghar fir-realtà storika minn dak ta’ Foscolo, iżda relattivament u emottivament qajla kien hemm xi qabza bejniethom. Bhal Foscolo, Dun Karm kien ihoss li ommu “tiġri warajh bi hsiebha”. Fil-wens ta’ dan il-hsieb, Dun Karm kien donnu għadu fil-wesghat tal-wileġ u tar-raba’ ta’ Haż-Żebbuġ.

Lil hinn minn Haż-Żebbuġ, fl-ambjent akkademiku tas-Seminarju, Dun Karm sar midhla tal-ilsien Taljan u tal-letteratura tiegħu. Intebaħ ukoll, mhux biss bis-sejha għal qassis (kif sar fl-1894), iżda wkoll bil-lehma u bit-tnebbiħ tiegħu nnifsu bhala poeta u bil-versi li kiteb bit-Taljan, l-aktar bil-ktieb *Foglie d’Alloro* (mahruġ fl-1896 meta Dun Karm kellu 25 sena, l-aqwa żmien għal hrug l-ewwel xogħol ta’ kittieb) kiseb il-laqam ta’

---

<sup>6</sup> Dun Karm (1936), *Ugo Foscolo, L-oqbra, Dahla qlib u tifsir*, Stamperija tal-Gvern, p.20, nota 67. Das-sunett ta’ Foscolo li jissemma hawnhekk huwa meqjus mill-kritiċi bhala wiehed mill-aqwa tal-poezija Taljana juri wkoll l-imhabba ta’ Foscolo għal ommu l-ohra, art twelidu. Dit-tematika hija riflessa kollha kemm hi fil-poetika ta’ Dun Karm: l-imhabba għal ommu fizika u għal dik spiritwali, **viz.** Malta, art twelidu. Wiehed malajr jintebaħ għaliex Dun Karm inkieb wara das-sunett. Fih Foscolo jerga’ jagħti l-hajja lill-ġenna mitlufa tat-tfulija u magħha jhallat dell il-mewt u t-tema tal- “qabar”. Wahda mill-ittri ta’ Foscolo lil ommu tixhed l-imhabba kbira li kellu għaliha. Wiehed jista’ jisthajjel li Dun Karm kien midhla ta’ din l-ittra li dehret min jaf f’kemm-il ktieb li seta’ ġie f’idejn Dun Karm: “Non sono figliuolo disleale e snaturato se ti abbandono,” kiteb Foscolo hu u tielaq lejn Londra, “perchè vivendoti più lontano, ti sarò sempre più vicino col cuore, e con tutti i pensieri; e come in tutte le vicende della mia diversa fortuna io fui sempre eguale nell’aiutarti, così continuerò, madre mia, finchè avrò vita e memoria, e la mia santa intenzione e la tua benedizione m’assisteranno.”

# *Óamsin Sena mill-Mewt Tieg 'u*

---

ġieh taż-*Zanella Maltese* billi *Zanella* kien qassis u poeta jikteb bil-lehma neo-klassika.

F'dawk is-snin qajla kien jitla' lejn Haż-Żebbuġ ghajr fil-btajjel u l-festi. Baqa' n-naha t'isfel billi kien qed jghallem is-Seminarju bil-paga ta' £8 fis-sena u b'hekk ma kellux ghalfejn joqghod ittraq ta' kull jum barra milli kien imdawwar bil-kotba u bl-istudenti li maghom kien iqatta' l-ġranet tat-tagħlim u l-ghaxxijiet li fihom ikantaw u jdoqu l-mandolini. (Fost dawn l-istudenti kellu liċ-ċkejken Ninu Cremona li 'l quddiem kellu jsir wiehed mill-egħżēz hbieb tiegħu)<sup>7</sup>.

Fil-poeżiji ta' dawn is-snin ma nsibux allużjonijiet għall-wirt Żebbuġi jew għall-hajja Żebbuġija. Huma poeżiji individwalisti li jixhdu perijodu li fih il-poeta kien hieles mix-xkiel (jekk id-dmir huwa xkiel) li jrawwem l-imhabba lejn art twelidu. Huma vrus li jixhdu żmien li fih il-poeta seta' jaħseb u jitkellem dwaru nnifsu, imqar dwar il-kapriċċi idjosinkratiċi tiegħu. Kien iż-żmien meta siefer safra, għal dik il-habta twila ġmielha, li haditu Tunes, Pariġi u Londra. *Ritratti* li għandna ta' dak iż-żmien juruh liebes ta' ġellied Gharbi – kapriċċ kbir għal dak iż-żmien li jixhdu bhala bniedem wisq anqas konvenzjonali milli jidher f'bosta poeżiji tiegħu. Fl-1903 mbagħhad hareġ il-ktieb *Versi* mitbugħ f'Palermo.

Fis-sunett *A Vincenzo Monti*, wiehed mill-mudelli dejjiema ta' Dun Karm, minsub f'*Foglie d'Alloro*, nintebħu bil-lehma neoklassika li baqgħet mal-poeta tul il-karriera kollha tiegħu u tul hajtu kollha. Nintebħu wkoll bil-hena ta' Dun Karm hu u jinxtetet bil-qalb kollha fid-dinja tal-mudelli tiegħu<sup>8</sup> li magħhom imur jimrah (hu jghid "imkaxkar") u jhuf tul

---

<sup>7</sup> Fil-fatt snin wara Cremona għamel it-tiftix tiegħu dwar Vassali fuq sugġeriment ta' Dun Karm innifsu. Cremona uża hafna wkoll il-ghajnuna ta' Żebbuġi iehor, il-ġurnalist Ġużē Gatt fit-tiftix tiegħu li wassal għall-bijografija mxandra biċċa biċċa f'*Il-Malti* u mbagħad fil-volum *Mikiel Anton Vassalli u Żminijietu*. Ta' min wiehed jintebħ li waqt li Cremona tkellem ċar u bla tlaqliq dwar l-ideoloġija ta' Vassalli, Dun Karm baqa' jitkellem dwarha bil-mod indirett tal-poeżija: kienet id-dehxa li ha fis-Seminarju li żammitu lura milli, bhala qassis jitkellem bi kliem sabih dwar Vassalli li kien baqa' mwarrab mill-Knisja u bosta mill-kotba tiegħu kienu miżmumin fi kmamar sigrieti fis-Seminarju – tifkira ta' meta l-Knisja tkun xtrat jew kisbet kull kopja li setgħet issib minnhom halli twarrabhom minn idejn il-fidili tagħha?

<sup>8</sup> Dan il-mudell m'għandux jittiehed bhala sinjal li Dun Karm kien għal kollox poeta Romantiku, jew, min-naha l-oħra li ma hax sehem fl-"estasi" tar-Romantiċi

il-wileg u l-bwar imbierka mill-allat klassiċi. Ifakkrek f'Keats, l-ewwel darba li qara lil Omeru maqlub għall-Ingliż minn Chapman. Izda mqar biex jistqarr lil Monti kemm jitgħaxxaq bil-vrus u bit-triq li jehduh tulha, xorta jinqeda bi xbihat mehudin mill-kampanja u jekk Keats jiftakar fi “*stout Cortez*” ihares lejn il-wesgħat bla tarf tad-dinja l-ġdida, Dun Karm jinqeda bil-wesgħat arkadiċi, klassiċi, taht sema jiddi. Ma' Monti Dun Karm jimraħ tul meded ta' hena li jagħtuh hjiel ta' dak il-“jum bla tmiem” li snin wara kellu jsemmilna fl-*Innu ta' filgħaxija*, innu li jgħennen lil kull min qalbu tinqasam bil-kobor tal-lehma safja.

Tmiem snin il-hena ġie hesrem fuq Dun Karm bil-mewt ta' ommu fl-1909 u sena wara meta żar Malta Monsinjur La Fontaine, bil-għan li jagħmel inkjesta fis-Seminarju fuq xi xnighat li kienu waslu għala widnejn il-Vatikan. Id-difensuri tal-Knisja, m'għandniex xi ngħidu, riedu jtaffu l-pass mehud kontra Dun Karm billi jishqu li hu kien sensibbli wisq u jiehu għalih aktar min-normal. Fost dawn, tistagħgeb, kien hemm ukoll il-Professur Dun Karm Sant li kien habib sew ta' Dun Karm u kiseb kopja

---

ghax kif jgħid Mario Praz, it-termini antitetiċi “romantiku” u “klassiku” huma approssimattivi. Waqt li jitkellem dwar Alcman li jfakkru f'Monti fil-vrus li jqanqal tifkira tagħhom Dun Karm innifsu, Praz jibqa' jsostni li Alcman m'huwiex poeta romantiku. Il-versi li Praz jislet minn Monti huma sewwasew dawn:

*Oh perchè non poss'io la mia deporre  
D'uom tutta dignitade, e andar confuse  
Col turbine che passa, e su le penne*

*Correr del vento e lacerar le nubi,  
O su I campi a destar dell'ampio mare  
Gli addormentati nemi e le procelle!*

Mario Praz iwissina biex noqogħdu b'seba' għajnejn kif inlaqqmu lill-poeti bil-“laqmijiet” mahluqa minn Goethe u minn Schiller. – *La carne, la morte e il diavolo nella letteratura romantica*, (1930, Firenze: Sansoni). Dit-twissija tghodd qatigħ għall-każ ta' Dun Karm. Id-dahla għall-ktieb ta' Praz tiswa mitqilha deheb biex mhux biss insiru nafu aktar dwar il-qrubija bejn il-klassiku u r-romantiku iżda l-qagħda li ha Dun Karm wara li dawn iż-żewġ “modi” letterarji kienu għaddew minn fuq wiċċ l-Ewropa. Li hu żgur – u Dun Karm dan qatt ma jhallina ninsewħ – Dun Karm huwa poeta Nisrani u l-lehma romantika tiegħu, kif jgħid Oliver Friggieri, treġġa' lura r-romantiċiżmu lejn l-għeruq Insara tiegħu. Imqar meta jersaq lejn motivi erotiċi bħal fil-poeziji msemmija f'dan l-istudju, Dun Karm jara kif jagħmel biex jerġa' jishaq li għalih is-safa tar-ruħ, kif murija u mweġġgħa mill-moralità Nisraniha jia l-aqwa bixra – il-virtù li fis-sew tiegħu lejn ix-xebbiet li jsemmi fi vrusu.



ta' xoghol Vassalli minghandu bhala rigal ta' jum l-ordinazzjoni. Jiena kont qrib hafna tal-Professor Sant fl-ahhar snin tieghu u minn kliemu nista' nixhed li kien baqa' jhobb u jqim bi kbir lil Dun Karm. Izda bhall-ahwa li ghad li jhobbu lil xulxin aktar huma lesti jaqbzu ghal ommhom, Sant kien jaghmel hiltu kollha biex jghatti lil ommu l-Knisja.

Il-verità, izda, kienet li l-Vatikan dak iż-żmien kien ghaddej minn żminijiet ta' inkizizzjoni qalila u bla qalb. Wara li ghaddew is-snin horox ta' Pio Nono, kienu issa s-snin mhux aktar rotob ta' Piju X li kien imhasseb wisq bil-Modernizmu ġej minn Franza u biex jilqa' ghat-tharbit li beza' li jigi minnu ghat-Twemmin Kattoliku hareġ il-famużi encikliki *Lamentabili* u *Pascendi*. Fi kliem Carlo Falconi<sup>9</sup>, Piju X qal hekk, fost hwejjeġ ohra, dwar il-Modernisti: "Jistennew li nimxu maghhom biż-żejt, bis-sapun u biż-żeghil; imma aktar jisthoqqilhom jaqilghu xebgha ponnijiet. Meta tkun fi dwell, ma tistax togghod tqis id-daqqiet, imma taghti kemm tiflah; il-gwerra ma ssirx bil-ghemejjel tal-hniena: hija ġlieda, dwell." Meta jitkellem hekk il-Papa, wiehed jista' jobsor x'se jaghmlu ta' tahtu, u l-aktar, kif iżid jghid Falconi, dawk ta' madwaru li holqu xibka ta' spjunaġġ fuq shabhom u fuq il-qassisin kollha.

Ix-xejra l-ġdida ta' suspetti f'kollox u f'kulhadd bidet fl-1903, f'it wara l-inkurunazzjoni ta' Piju X, bit-tahdita li Dun Antonio Fumagalli ghamel fil-bidu tas-sena akkademika.<sup>10</sup> Fumagalli wissa lis-semmiegha ta' quddiemu li kellhom jibqghu għassa b'seba' ghajnejn kontra s-semm intellettuali li feġġ fi Franza u qed jixtered mal-Italja kollha. Kien qed jghid ghal għadd ta' fehmiel maghrufin bhala "l-Modernizmu" mhaddnin minn xi studjużi Kattoliċi Franciżi li, b'nuqqas ta' qbil ma' Tumas Akwinu, kienu jishqu li kien hemm qabza bejn l-gharfien naturali u sopraturali. Din il-qabza ma kinitx tista' tinqabeż, kienu jghidu dal-"Modernisti". Kif jghid Fumagalli, il-ghan taghhom kien li jdgħajfu l-ortodossija Kattolika u t-twemmin tal-Kattoliċi li kienu joqogħdu ghal dak li tghallimhom u tghidilhom il-Knisja. Minn dat-twemmin qarrieq, qal Fumagalli, kien ġej ir-relattivizmu u x-xetticizmu ta' żmienhom.

M'hemm l-ebda dubju li Dun Karm la kien mimsus mill-fehma tar-

---

<sup>9</sup> Falconi, Carlo, (1967), *Popes in the Twentieth Century*, traduzzjoni bl-Ingliż, Londra, p.76.

<sup>10</sup> Daly, G.,(1980), *Transcedance and Immanence: A Study in Catholic Modernism and Integralism*, Oxford, p.165.

relattivizmu u lanqas minn l-ebda hjiel ta' xetticiżmu. Dun Karm kien qassis Kattoliku f'kull sens u ghad li ma kienx jahdem fil-parroċċa, u mitluf fil-kotba u fl-istudju baqa' bla mittiefes minn kull fehma li tnaqqaslu twemminu fil-papat u fis-setgħat tieghu bhala l-mexxej tal-poplu t'Alla.

Imma, tghidli qalbi, qajla kien jimpurtah La Fontaine, dak li sema' dwar Dun Karm u s-Seminarju kienx minnu jew le. Ix-xnighat saru xiljiet u ma damx ma hareġ l-amar li l-ghalliema tas-Seminarju ma jibqghux jghixu hemmhekk iżda filghaxija jmorru jorqdu x'imkien iehor<sup>11</sup>. Ftit tas-snin wara t-trawma li ġarrab minhabba f'dil-ġrajja kerha u billi dik li setgħet wensitu u kennitu minnha, kienet mititlu sena qabel, Dun Karm tkellem hekk dwarha fil-poeżija *Lill-Kanarin tiegħi*:

*Għaliex fejn żrajt il-ward kiber bil-kotra  
Xewk u għolliq u min bi mħabbtu saffa  
Seta' jsabbarni, intemm qabli ġo qabar.*

It-tkeċċija mis-Seminarju tatu ġewwa wisq lil Dun Karm. F'daqqa wahda l-imhabba li kellu għall-Ilsien Taljan, l-ilsien li f'ghajnejn bosta kien f'waqt wiehed jiġbor fih il-ġmiel estetiku u l-qofol tal-Kristjaneżmu bdiet tiċċajparlu. Il-hsara psikoloġika u emottiva li saritlu kienet ġejja minn nies li kienu jhaddnu dan it-twemmin estetiko-religjuż. Issa hass li t-twemmin tieghu ma kellux bilfors isib l-espressjoni tieghu bl-ilsien li kien il-ghelm ta' dawn in-nies bla qalb u sur kontra l-ilsien u l-kultura tal-hakkiema ċivili li x-xilja kontrihom kienet li kienu Protestanti.

Din it-trawma qawwija u l-konsegwenzi tagħha lili jfakkruni fit-trawma li ġarrab Galileo meta għaddewh boxxla u waqt li abjura (ghad li xorta baqa' jlissen "*eppur si muove*") ma kitibx aktar bil-Latin iżda bit-Taljan u ġennen lil shabu x-xjenzjati li billi ma kinux jafu b'dan l-ilsien la setgħu jibqghu jikkorrispondu mieghu u lanqas iżommu ruhhom aġġornati mas-

---

<sup>11</sup> Taht Monsinjur Umberto Benigni, li kien jahdem fil-qalba tal-Vatikan, din l-Inkiżizzjoni wasslet għal qagħda fejn imqar kelma mliisna bla hsieb f'refettorju jew fil-parlatorju tas-Seminarju ġġib kundanna u hatra tat-tagħlim tibdilha fl-eżilju f'xi rahal imbiegħed mill-qalba taċ-ċiviltà. Hadd ma kien jista' jkun fdat għaliex kont issib sew studenti u kemm hbieb antiki jahdmu minn taht max-xibka ta' spjunagġ ta' Benigni, jew għaliex mingħalihom qed jaqdu dak li hu dmirhom jew biex jinhabbu. (Falconi, C., op cit, p.54).

sejbiet u l-kixfiet tieghu.

Fl-1911, Dun Karm kien qieghed jiġbor il-ġabra tal-vrus bit-Taljan *Viola* u waqaf. Dan kien ukoll iż-żmien li fih iż-żewġ patrijotti Maltin, Ġużè Muscat Azzopardi<sup>12</sup> u Dun Pawl Galea, li ghad li mkissrin sew fit-Taljan, kienu jagħrfu s-siwi u l-qofol tal-Ilsien Malti bhala l-ghodda ewlenija għall-kisba tal-ġharfien u tal-identità tal-poplu Malti, hajru lil Dun Karm jibda jikteb bil-Malti.

Din il-bidla tal-ilsien bhala għodda għall-poeżija ma kinitx xi haġa

---

<sup>12</sup> Id-differenza bejn Muscat Azzopardi u Manwel Dimech (li kien jghajru bil-laqam ta' *Il-Pagun*) kienet li Muscat Azzopardi kien leali kejn il-Knisja Kattolika u l-Malti ma ridux ikun jiswa biss bhala bandiera tal-klassi tal-haddiema iżda tal-klassijiet kollha tal-Maltin. Muscat Azzopardi kien fit-triq tan-nofs bejn l-Istricklandjani u l-gruppi "Nazzjonalisti" ta' dak iż-żmien. Id-differenza bejn dawn iż-żewġ tajfiet tista' tintlema, fil-qosor, f'kitba ta' M.E. Strickland fin-*National Review* ta' Marzu 1923 bhala twegiba għal dak li kien inkiteb fis-*Secolo* fi żmien l-ghoti tal-awtonomija: "*The Secolo of May 3, 1921, commenting on the grant of self-government to Malta, after calling it an Italian island, goes on to state that in Malta there are 180,000 inhabitants, of whom 160,000 are Italians, 10,000 British, and the rest Arabs! Thus do partisan newspapers glaringly misrepresent facts. By frequent repetition of such-like mis-statements the Italian public verily believe that our Maltese Islands are part of "Italia Irredenta", and ignorant Europeans are led to believe that the Maltese are Italians. In truth, the Maltese are of Phoenician origin. Maltese is a language older than Hebrew and Arabic, and not more than 22 per cent of the 244, 680 inhabitants can understand a word of Italian! Yet it is undeniable that there are, and have been for years, many influences at work, aided by indirect causes, to suppress true Maltese Nationalism*". Dan it-"*true Maltese Nationalism*" huwa sewwasew dak in-Nazzjonalizmu li ried irawwem Dun Karm. Fuq ix-xaqliba l-ohra tad-dibattitu, li bosta drabi kien jinzel f'livelli baxxi hafna b'Enrico Mizzi jghajjar lil Strickland "*il Gran Meticcio*" (il-*Half-caste* il-Kbir, li tista' t'fisser li Strickland kien nofsu Inġliż u nofsu Taljan kif tassew kien, jew nofsu Inġliż u nofsu Afrikan minhabba fit-teorija tan-nisel Feniċju li kien imexxi u li lill-Mizzjani kienet tghaddabhom bil-kbir). Fil-fatt Mizzi, f'editorjal tal-ġurnal tal-PN kiteb hekk fl-1931, "*La strenua difesa dell'Italianità di Malta, che i nazionalisti sono stati costretti a sostenere davanti alla Commissione d'Inchiesta, ha toccato un punto veramente nevralgico quando s'è trattato di definire i rapporti tra lingua e dialetto. Qui, a fini di bassa ciurmeria politica, si è creato e si mantiene (invero senza badare a spese) un artificio sentimentale che consiste nel pretendere che, dopo aver sopravvalutato il Maltese fino ad elevarlo al rango di un immaginario protolingua dell'umanità, sia interdetto ogni più ragionevole apprezzamento del valore effettivo della nostra parlata, pena in caso contrario gli anatemi più grotteschi per ...eresia patriottica.*"

zghira, bhalma ġieli rajnieha ssehh f'xi poetastri li daqqiet jiktulek, jew iharbxulek, xi haġa bl-Ingliż u daqqa bil-Malti u daqqa, (għaliex le, la għandhom daqstant hila?) bit-Taljan ukoll. F'poeta serju bhal Dun Karm, dil-bidla kienet t'fisser bidla mill-qiegh, dik li Kuhn isejghilha *paradigm shift*, ċaqliqa minn paradigma għal ohra.<sup>13</sup> Mill-ambjent Taljanegġanti tas-Seminarju, Dun Karm reġa' lura fl-ambjent għal kolloxx Malti b'laqta Semitika qawwija ta' rahal twelidu. Għad li mar jghix il-Belt, fi Triq l-Ifran fejn dam 26 sena shah, spiritwalment kien mill-ġdid fl-ambjent fejn tweled u trabba, fejn trawwem u tghallem jaghti l-ewwel passi tal-hajja, fejn tghallem jittellem u jhaddem rasu, isir midhla tal-karattri tan-nies, fi ftit kliem jilhaq l-għatba tal-maturità.

In-niket li hass jagħfas fuqu meta kien il-Belt ma kienx imnissel tant mill-għeluq fiziku tal-Belt (li tabilhaqq dak iż-żmien kienet mghammra iktar bin-nies u għalhekk tifgak iktar mil-lum) – għeluq imfisser b'dal-versi “Ma rridx niddellel iżjed f'dawn it-toroq / li minnhom jidher terha kahla s-sema” b'kuntrast mal-ftuh ta' Haż-Żebbuġ daqs kemm mill-firda minnu li issa hassha b'qawwa akbar għaliex imxennaq għalih bil-ghan li jislet mill-meded tiegħu (u mhux mill-wesgħat misthajla ta' Monti) l-ispirazzjoni li hass il-htieġa tagħha biex ilaħhaq mal-vokazzjoni ġdida tiegħu. Dun Karm ifisser dawn il-hsus fil-poezija *Xenqet ir-Raba'* bix-xbihat li ġejjin:

*Ir-rtuba ħelwa tal-ħaxix niedi (taht riġlejh), u fuqu l-beraħ tas-sema safi, madwaru bhal ninfli ġejjin mill-iżmna klassiċi xebbiet xuxthom mikxufa, jew safra daqs id-deh' b, jew sewda tuta, qawwija fi mħabbithom siekta, u jimxu mixi rżin (ir-rażan klassikegġjanti dejjem huwa ma' Dun Karm) għalkemm ġenbejhom jaqbzu ma' kull medda ta' riġel, u sidirhom jizfen mal-mixja, u f'dax-xenarju idillijaku flok imur jimrah tul il-meded pagani tal-Monti, jistqarr:*

*Irrid dar ċkejna li fuq ġbinha tisreġ  
Ix-xemx ta' nofs inhar, imzejna bl-aħdar*

---

<sup>13</sup> Il-*paradigm shift* li sehħ f'Dun Karm tnissel sewwasew malli t-trawma li ġarrab il-poeta ġaġhlitu jkun propens biex ihoss l-istimulu tas-“sejbiet il-ġodda” dwar il-Malti bhala l-ilsien nazzjonali li bih il-poplu jsir nazzjon u li twasslulu minn Ġużè Muscat Azzopardi u Dun Pawl Grima. Nistgħu ngħidu li l-kriżi personali tiegħu Dun Karm għarraqha fil-kriżi nazzjonali li huwa lemah fid-dawl ta' li qalulu Ġ.M.A u Grima.

# *Óamsin Sena mill-Mewt Tieg 'u*

---

*Tad-dwieli u tal-laring, nadifa u bajda  
Bl-insig tar-rahal,*

*U hemm nixtieq immut: minn hemm tittajjar  
Aktar hafifa qalbi lejn is-sema;  
Aktar hieles hemmhekk jingabar hsiebi  
Fil-ħniena t'Alla.*

Xenqet Dun Karm hija xenqa għall-ghejjun li huwa ntebah li kellu jerga' jixrob minnhom, u xenqa mnikkta bl-gharfien tal-fatt li kien imbiegħed minnhom meta l-aktar htiegħom. Min-naħa l-oħra, il-bogħod x'aktarx žied iqanqallu f'qalbu mhabba akbar lejhom għax iċ-ċaħda taf tniessel hsus eqqel minn dawk li l-ghatx tagħhom jittaffa malajr u bil-heffa. Sogħbien u mnikket bid-dnewwa li ġarrab, imxennaq għal dak li fil-fehma tiegħu seta' jnaqqaslu s-sogħba u n-niket li qegħdin ikidduh, Dun Karm irnexxielu aktar jagħsar minn qalbu fehmiel qawwija, helwin għad li fuqana, u jroddhom fuq il-karta fid-dawl ta' dik l-istedina li għamillu Ġużè Muscat Azzopardi<sup>14</sup> li fih kien lemah dixxiplu ġdid u ta' fejda għall-kawża tal-Malti li kien imdawwar b'għedewwa minn kull naħa.

Sa l-1914 ġa kellu għadd ġmielu ta' poeziji li fil-fatt harigħom f'*Ġemgħa ta' Poezijiet li ktibt bil-Malti* fis-sensiela *Kotba tal-Mogħdija taż-Żmien* mahruġa minn Alfons Marija Galea. Poezija tipika ta' dak iż-żmien hija *It-Tifla tar-Raba'* li fiha naraw tfajla (Dun Karm jgħidilha "tifla" għaliex irid idahhal inkiss inkiss il-konnotat ta' "bint", iżda jhalliha "tifla" bħal meta ngħidu "tifel tar-rahal") – tfajla safja mingħajr hjiel ta' żina, b'kuntrast mal-imqarbin tal-belt li kien jiddejjaq bihom Dun Karm, bieżla u sabiħa. Għad li dix-xebba m'hijjex storikament minn

---

<sup>14</sup> Bħal shabu tal-*Partito Nazionale*, Muscat Azzopardi ma kellu l-ebda mhabba lejn l-Imperu Inġliż Protestant, iżda bħal dawk li ma kellhomx xi xewqa li jgħaqqdu lil Malta mal-Italja (fosthom dawk li kienu jistqarru li jagħmlu sehem mill-*Comunità italiana a Malta*), huwa ma riedx li minhabba fl-*Irredentismo* Taljan, il-Maltin jibqgħu ma jsibux l-identità nazzjonali tagħhom kif murija minn Vassalli li Muscat Azzopardi baqa' ma haddan qatt għall-istess raġunijiet reliġjużi li żammewh mifrud minn Dimech. Il-mudelli storiċi ta' Muscat Azzopardi kienu Dun Mikiel Xerri u dawk li thabtu b'riżq Malta Kattolika kontra l-ereżjarki tar-Rivoluzzjoni Franciża u fit-traduzzjoni tal-Bibbja li hareġ fl-1896 jagħmilha ċara li f'xogħlu warrab għal kollox, u b'għan, ix-xogħol magħmul minn Vassalli fl-istess qasam.

Haż-Żebbuġ, hija tipika tal-kampanja li Dun Karm kien trabba fiha u sar midhla taghha madwar rahal twelidu u mbaghad raddha sublumi fi vrusu. Din ix-xebba moghnija bil-virtujiet kampanjoli li Dun Karm ried jgholli u jfahhar hija vara dirghajha u riglejha godlin, hienja u dahkana, tbakkar u tishar kemm fis-sajf kemm fix-xitwa fix-xogħol tal-biedja, bla qatt ma tgerger, bil-lejl torqod mistrieħa rqađ bla mittiefes mill-holm jew mill-biża' u matul il-ġurnata twila tal-hidma, tixxieghel tul ir-raba' mdawra b'ambjent klassiku ta' armonija bejn il-bniedem, il-bhejjem u n-natura (xeni li jfakkruna fil-Latin Longinu u f'ghadd ta' poeti Taljani mill-arkadiċi sa Leopardi).<sup>15</sup> Dan kollu l-poeta jilmhu jirkaċċa max-xbieħa tal-ghadiet hżiena kif tixidhom it-tfajla li tghaddi "l-iljieli fid-daqq u ż-żfin u n-nhar fil-ghażż u l-frugħa" li bil-maqlub tat-tifla tar-raba' li hija godlija u mibruma (sahħa fiżika mnissla u mżewġa mas-safa spiritwali) hija "sfajra u midbiela" u treqq qaddha ġo l-azzar iebes halli tidher irqaq u għalhekk aktar senswali u tqanqal lill-irġiel li jarawha għaž-żina. F'dawn iż-żewġ xbieħat, Dun Karm jiġbor it-"tajjeb" u l-"hażin" imlahhmin, fuq naħa, fil-kampanja, u fl-ohra, fil-belt.

Fi tmiem is-snin sittin niftakar hareġ film *Prime Cut* (Amerikan imma tajjeb) li donnu ried jghidilna li l-hažen m'huwiex fl-ibliet iżda fil-kampanja. Imqar ix-xena li jara l-persunaġġ ewlieni hu u hiereġ mill-belt tibda tiddallam għax is-sema jibda jtella' u s-shab jahkem kullimkien. Dun Karm bil-maqlub. Fil-belt hemm il-hažen kollu tad-dinja: iż-żina fl-imġieba sfiqa tan-nisa li jwassal messaġġi foloz ta' mhabba fiergħa, il-hjiena ta' min mohħu biex jagħmel il-flus u għal dan il-għan jinseġ u jfassal pjani ta' hjiena, l-gheluq tal-bini għoli li jmarrad u jżomm l-arja hazina mghobbija mard tal-ġisem li jizdied ma' dak tal-mohħ ta' dawk li

---

<sup>15</sup> Ix-xebbiet ta' Dun Karm m'humieħ in-nisa tar-Romantiċi bħal, ngħidu aħna, in-nisa ta' xi Gautier jew xi Moreau, iżda ġwejdin u twajbin bħat-tallaba magħrufa ta' Achillini:

*Sciolta il crin, rotta I panni, e nuda il piede  
Donna, cui fe' lo Ciel povera e bella,  
Con fioca voce, e languida favella...*

u l-iktar l-iktar bħall-ideal femminili mfisser minn Shelley f'*Alastor*:

*He dreamed a veiled maid  
Sate near him, talking in low solemn tones.  
Her voice was like the voice of his own soul  
Heard in the calm of thought...*

## *Óamsin Sena mill-Mewt Tieg 'u*

fi kliem il-poeta “jithaddtu whudhom”, kif rajnieh jghid qabel f’*Xenqet ir-Raba’*.<sup>16</sup>

Ta’ dak iż-żmien ukoll, sewwasew l-1913, hija l-poeżija *In-Nissieġa*. Hawnhekk ukoll ghandna xbiha idealizzata, idillijaka iżda fl-istess hin mhux bilfors imbiegħda mir-realtà, tax-xebba li taħdem bla heda fuq in-newl. Medhija kif inhi taħdem u taghnet lanqas hsieb il-frugħa tax-xebbiet tal-belt ma jaqgħalha f’rasha u tghix hajjitha f’safa li lil Dun Karm ifakkru fis-safa tax-xbejba li għal tjubitha ntgħazlet biex issir Omm Alla. Jekk wiehed jifli l-kliem tal-poeżija jsib li għal Dun Karm kienet haġa hafifa li jsib il-vokabularju xieraq għax il-kliem kollu meħud mil-lingwaġġ ta’ raħal twelidu: raħal in-nissieġa. Hekk insibu “żerkuna”, “rfies”, “medd”, “mserka”, “deff”, “haffiefa” li sa tfuliti, jġififeri fis-snin hamsin tas-seklu l-iehor u hafna wara li kienet ghebet minn fostna s-sengħa msemija minn Dun Karm, kien għadu kliem jinstema’ sew fost ix-xjuħ tar-Raħal.<sup>17</sup>

<sup>16</sup> Dun Karm kien, m’ghandniex xi ngħidu, qed iħoss il-miġja tal-waqgħa tal-morali l-qadima msahha u mirfuda mill-*piccolo mondo antico* (biex nieħdu isem xieraq hafna minn Fogazzaro), jġififeri mid-dinja tal-biedja li Dun Karm kien midhla sew tagħha f’Haż-Żebbuġ ta’ tfulitu. Li hass Dun Karm kienu l-ewwel mewġiet ta’ taqlib l-ilma mqanqlin mir-Rivoluzzjoni Industrijali li kienet sehhet lil hinn minn xtutna. Hemm deskrizzjoni tajba hafna ta’ dit-taqliba mill-qiegh mogħtija minn Will & Ariel Durant: “*Gadually, then rapidly and ever more widely, the Industrial Revolution changed the economic form and moral superstructure of European and American life. Men, women, and children left home and family, authority and unity, to work as individuals, individually paid, in factories built to house not men but machines. Every decade the machines multiplied and became more complex; economic maturity (the capacity to support a family) came later; children no longer were economic assets; marriage was delayed; premarital continence became more difficult to maintain. The city offered every discouragement to marriage, but it provided every stimulus and facility to sex. Women were “emancipated” – i.e., industrialized, and contraceptives enabled them to separate intercourse from pregnancy. The authority of father and mother lost its economic base through the growing individualism of industry. The rebellious youth was no longer constrained by the surveillance of the village; he could hide his sins in the protective anonymity of the city crowd. The progress of science raised the authority of the test tube over that of the crosier; he mechanization of economic production suggested mechanistic materialistic philosophies; education spread religious doubts; morality lost more and more of its supernatural supports. The old agricultural moral code began to die.*” (The Lessons of History, 1968, New York, MJF Books, p.39).

<sup>17</sup> Irrid ngħid iżda li jien kont noqgħod ma’ nannti li dak iż-żmien kellha fuq it-tmenin sew, jġififeri tampar Dun Karm.

Min huwa midhla tal-letteratura Taljana fis jintebah bix-xebh u l-qrubija li hemm bejn Dun Karm u l-poeti neo-klassiċi Taljani, mhux biss Vincenzo Monti li rajnieh ikellem fil-poeżija tal-bidu jew Zanella li mieghu xebbhuh, iżda Ugo Foscolo<sup>18</sup> li fih huwa lemah xebh ma' Vassalli u saħansitra Giacomo Leopardi tal-*Canti* li fihom jaghtina dehriet mill-hajja tar-rahall ta' żmien biex minnhom johroġ tagħlimiet morali.<sup>19</sup>

Minkejja fil-*paradigm shift* li semmejna, ghejjun il-lehma ta' Dun Karm baqghu xorta. L-aktar li ċcaqilqet lehmtu kien min-neo-klassiku (jew protoromantiku) għar-romantiku propju. U hawnhekk ikollna nieqfu waqtejn biex indaħhlu lil Dun Karm fil-kwadru letterarju xieraq tiegħu, kif uriena b'hila kbira l-Professor Oliver Friggieri f'ghadd ta' kotba li hareġ matul il-medda ta' mill-inqas tletin sena.

L-ewwel poeta Malti li jidhol sewwasew fil-bixra romantika kien Ġan Anton Vassallo li kien professor tat-Taljan l-Università. Vassallo li kien midhla sew tar-Romantiċiżmu ta' żmien li kien jippriedka li l-poplu huwa l-poeta fehem minnufih li allura l-ilsien letterarju ta' Malta ma kellux ikun it-Taljan iżda l-Malti li kien tabilhaqq l-ilsien tal-poplu. Vassallo kien poeta tassew ta' żmien kemm fil-kuntest Malti kemm

---

<sup>18</sup> Ta' min wiehed jghid li mhux biss Dun Karm kites sunetti lil Monti, iżda Foscolo nifsu kites il-kant *AVincenzo Monti* fl-1805, u wiehed mill-aqwa xoghlijiet kritiċi tiegħu bl-isem *Le osservazioni sul poema del bardo di V. Monti*, u li mbagħad sar l-ghadu tiegħu, m'ghandniex xi nghidu, minhabba t-thaddin tal-Illuminiżmu mxxerred mill-Franċiżi min-naha ta' Foscolo. Hawnhekk ukoll Dun Karm kien maqbud bejn haltejn. Bħalma jhobb kemm lil Vassalli (Illuminista) u kemm lil Xerri ("Sanfedista"), huwa jhobb kemm lil Foscolo u kemm lil Monti.

<sup>19</sup> *Ara Il Sabato del Villaggio* ta' Leopardi. Bid-dehriet li jaghtina f'idilliji bħal dan u oħrajn bħal *Il passero solitario* u *La Quite dopo la tempesta*, Leopardi johloq il-"miti moderni" b'kuntrast mal-"miti l-antiki" fejn jidhlu Erkole, Orfew u Ewdrice. Dun Karm jissieheb b'ghaxxa f'dawn il-miti li kienu wkoll il-miti ta' rahal twelidu u tal-kampanja li kien tant ihobb fi tfulitu li minnhom, bħal Leopardi, Dun Karm jislet tagħlimiet morali u għall-hajja. Kemm fil-każ ta' Leopardi u kemm f'dak ta' Dun Karm dawn il-poeżiji ma jridux jittiehdu biss bhala xbihat tal-pajsaġġ jew dehriet ċkejknin u helwin tal-hajja tal-kampanja. Giacomo Leopardi jghid hekk: "*Io fo poca stima di quella poesia che, letta e meditate, non lascia al lettore nell'animo un tal sentimento nobile, che, per mezz'ora, gli impedisca di ammettere un pensiero vile, e di fare un'azione indegna.*" Ara: Giovanni Getto (1975): *Opere di Giacomo Leopardi*, Ugo Mursia editore, Milano; is-silta tinsab fid-*Dialogo di Timandro e di Eleandro*, p.392. Għal Leopardi u hekk ukoll għal Dun Karm warajh, il-poeta jrid jghaxxaq "*prima l'orecchio e poi l'intelletto*".



## *Óamsin Sena mill-Mewt Tieg 'u*

---

f'dak Ewropew, l-aktar f'dak Taljan, u f'certu sens nistghu nqisuh bhala wiehed mill-poeta reġjunali Taljani li kienu jiktbu bid-djalett taghhom flok bit-Taljan (jiġifieri l-Fjorentin li kien qieghed isir l-ilsien tan-nazzjon il-ġdida li qieghda tinghaqad).

F'din il-linja Dun Karm seta' jimxi 'l quddiem b'aktar heffa minn kittieba oħra. Il-vokabularju "tal-poplu" kien midhla tieghu ġmielu sewwasew ghaliex kien jaghmel sehem mil-lingwaġġ Żebbuġi li tghallem f'tahdit ommu – mhux ta' b'xejn isejjahlu "l-ilsien li tkellmu bih ommok u ommi" fil-poezija mahtura liż-Żebbuġi bhalu, Mikiel Anton Vassalli.

Harsa fuq fuq lejn il-proża ta' Dun Karm (barra mill-poezija li minn qaddisha tuża kliem arkajku fuq il-principji tan-neo-klassiċisti Taljani) nintebhu li għadd kbir ta' kliem m'huwiex ġej mill-gharfien akkademiku (jew in-neoloġiżmi li Dun Karm u shabu hassew li kellhom idahhlu fil-Malti, fuq is-sies tal-gheruq Maltin, biex isahhu dan l-ilsien li minn djalett kien qed jiġi aċċettat bhala lingwa), imma mil-lingwaġġ normali Żebbuġi li jiena bqajt nisimghu mix-xjuh tar-rahal imqar sas-snin sittin tas-seklu l-iehor.

Din li ġejja hija lista qasira ta' dal-kliem u frażijiet (mhux fl-ordni alfabetiku imma kif misjub, bl-addoċċ f'xogħlijiet Dun Karm):

bahar żaghżugh ( li mhix metafora "originali" mahluqa minnu, imma t-titwila tal-użu idjomatiku tal-kelma li tassew tintuża biex tiddeskrvi l-bahar meta jkun "ġdid" u għalhekk "żaghżugh" li min jaf kemm kien jisma' lil missieru li kien ibahhar ġmielu jużaha meta kien għadu żghir), iġġiera (varjant ta' "iġġerra") kif użat minn Vassalli fl-*iStedina*; qada (kif użata fil-*Kantilena* ta' Caxaro), ġidd, daghdigha, imdaghdagh, żelluma, qamla (tas-siġar), fettah, qabil<sup>20</sup>, medda, matulek ja sena, ġmieghi (pl. ta' "ġimgha"), minn mindu (flok "mindu" biss), haqqaqha, sabbar, bis-sakra (mhux "fis-sakra", haġa li jsemmiha wkoll Vassalli fin-noti tal-*Lexicon*), merhba bi ( mhux "merhba" biss), hawwel (mhux ix-xtieli u s-siġar biss, imma kulma jidhol fl-art); idemm, il-harġa (mhux bħal "hruġ" imma għal dak kollu li jinbet u jikber fir-raba')<sup>21</sup>; derra (bħalma r-rih ixerred it-

---

<sup>20</sup> Dil-kelma ma kinitx maghrufa biss miż-Żebbuġin, m'ghandniex xi nghidu; kienet taghmel sehem ukoll mill-qawl Malti "Qabil il-baghal jidher meta hu ta' debba jew ta' hmar" u f'qawl 280 fil-*Motti, eċċ.*, ta' Vassalli (1828): "Il-fula bint il-miżwed, u l-bniedem bin qabilu, sew abjad ikun, sew iswed".

<sup>21</sup> Għad li Dun Karm isemmi minnufih id-dizzjunarju ta' Falzon, dan x'aktarx jaghmlu

tiben fuq l-andar), qerrieda (flok “hedla” jew “haddiela”), qatigh, xeher, tmieghex, newba, ghaqba, sikwit, bixra, xejra, xerqa (+ pronomi personali: “mar ghal xerqtu”), widdeb, wemmen, webbel, rawwam (flok “rawwem”) randa; rtifed, wilga, xuxa, kennen, ftit u xejn, libien (bhala “incens”), libet (f’*Il-Jien u lil hinn minnu*, il-Jien mhux jiskot imma jilbet, sewwasew ghax safa miksuri meta mcanfar), ifantas, harsien (flok “horsien”), ibiddu l-halib (iferrghuh sa ma jfur ’il barra mix-xfar), rahham, inkaram, jitrod, tenghud, misbuk, mislut, imqanfez, misbi (meqrud), meghud/a (kif jghid Vassalli), seffaq, ggajta, fuq il-lant, qisu l-baxa jew il-qadi, isensel (f’kull sens, mhux “idomm”biss), damm, fejda, uhudhom (flok “wahedhom”), jobrod u jorqom (mis-sengha tal-insig), u kliem tekniku mis-sengha tal-insig u mill-qasam tal-biedja: tqassam bin-newba, gelben, gelgel, sajjf qieragh/xitwa qiergha, xita tehda (mhux tieqaf), sfurija (mhux sfura) tal-mewt, rtuba (umdità) mazkan, hajjen, hell, hada (flok “hdejn”), godli, mibni b’saffejn, twil daqs stwiel, naffar, imwahhar, zriegh (flok “mizrugh”, jew zara’ li b’dal-kliem Żebbuġi qaleb il-vers ta’ Virgġilju; *Nunc seges est ubi Troja fuit.* – “il-lum hemm iż-zara’ fejn darba kienet Trojja”), bzulija, habla, kiefer, mgerrex, ihuf u jimrah, imwiegher, daqqa ta’ (60 poezija – kwantità bejn wiehed u iehor), habatlu wkoll illi .. (gralu li), mhabba ghajjura (fis-sens pozittiv), divrenzja, vinditta, ghomma + pronomi personali, ghabra, ghabbar, gharbel (f’sens figurattiv), habel (tal-ghalqa).

Dal-kliem li Dun Karm hadu mil-lingwaġġ Żebbuġi b’kuntrast ma’ kliem ġdid bhal “hlusija”, “hiliya”, “bostan” (bhala plural), “lehma”, “lehiema” (Il-Mużi), “wetqa”, “utieqa”, “dewwemija”, “ktib” (flok “kitba”), “hbugija” (flok “hbiberija”) jew “mistizja”, li Dun Karm jew hadu min-neoloġizmi mahluqa b’herqa minn shabu tal-Ghaqda tal-Kittieba tal-Malti mwaqqfa minn siehbu Muscat Azzopardi u li mbaghad sar president taghha warajh jew minn neoloġizmi mahluqa minnu nnifsu. Il-lingwaġġ Żebbuġi huwa fil-biċċa l-kbira tieghu ahrax u qalil bhalma kienu bosta mil-laqmijiet tal-familji Żebbuġin (tal-Kiefer, tal-Kiesah, tal-Mishut) waqt li oħrajn juru kwalitajiet xejn inqas ibsin (tal-Biezel, tal-Fieres) jew juru nuqqas ta’ mogħdrija lejn il-proxxmu (tal-Bagħbus,

---

biex isahhah il-fehma dwar it-tifsira mal-qarrejja li ma kinux jafu t-tifsira li l-bdiewa Żebbuġin, fost bdiewa oħrajn, kienu jagħtuha.

jìgifieri tal-Bahnan, tal-Misrum) u l-bqija.

Meta kiteb il-poezija kemmxejn twila *Lil Haż-Żebbuġ*, Dun Karm inqeda b'dal-kliem ukoll, imqar il-kelma “qabil” imsemmija hawn fuq użaha biex jghid “razza” jew “tribù”. Ir-rahall li ghandu f'rasu Dun Karm ta' dil-poezija huwa rahall li fih baqa' nies, fil-biçca l-kbira taghhom bdiewa, poplu kburi bl-imghoddi li fih qalulu li kien mogħni b'nies qalbiena, eroj, iżda çiniku dwar il-preżent; immexxi minn għadd kbir ta' qassisin (fi żmien torbit Dun Karm kien hemm mhux inqas minn mitt qassis f'Haż-Żebbuġ!) li jhalluh isib l-isfog tieghu fit-tilwim dejjem u l-għlied ġieli qalil bejn il-każini tal-banda, sakemm jibqa' jżomm shiha l-fedeltà lejn il-Knisja u lejn il-Papa.

F'*Il-Malti*, Marzu, 1935, Dun Karm jghid hekk: “Dawn il-versi ktibthom fis-sena 1927, meta fil-btajjel tas-sajf tlajt ngħaddi xi erbat ijiem f'dan ir-rahall. Hamsa u ebghin sena ilu, Haż-Żebbuġ kien wiehed mill-aqwa çentri tal-gżira minhabba fix-xogħol tal-kotnina; il-lum, dan ix-xogħol spicça, ir-rahall niżel, għax ma għarafx jaqbad tarf iehor ta' senġha fejjieda.” Dun Karm kien qieghed jitkellem dwar Malta ta' tmiem is-seklu dsatax, iżda t-ton li juża u l-bixra poetika li jhaddem tixbah lil tal-kittieba Taljani tal-bidu tas-seklu dsatax u l-iktar l-iktar sa nofs dak is-seklu.

Jekk lil Ġan Anton Vassallo nistghu nqisuh stilistikament legittimu fiż-żmien fil-kuntest Taljan, Dun Karm fis-sew ma jistax jitqies hekk. Ma ninsewx, qabel ma l-Faxxiżmu harbat il-linja naturali li kienet miexja tulha l-poetika Taljana b'rihet poeti bħal Marinetti u ohrajn<sup>22</sup> fiż-żmien li qed insemmu, kienu ġa qed jinkitbu vrus tabilhaqq futuristiçi li radmu r-romantiçiżmu dekadenti kollu bħala haġa tal-imghoddi. Dun Karm ma kienx poeta ta' żmienu fil-kuntest Taljan jew Ewropew. Iżda kien ta' żmienu fil-kuntest Malti. Għad li fl-Ewropa, Malta, (u iktar u iktar Haż-Żebbuġ), kienet għadha tghix bħala nazzjon, fi żmien aktar bikri. Bħala kolonja ta' haddiehor, b'rajha f'idejn il-barrani, kienet għadha fil-benniena tan-nazzjonalità u għadha trid min ibenninha u min ihanninha sakemm tghaqqad għadamha u tkabbar lahamha. Il-vers tal-ghana li

---

<sup>22</sup> Ta' min wiehed isemmi hawnhekk l-famuži versi Faxxisti, *Marinetti basta così*. F'iktar minn sens wiehed, il-Faxxiżmu kien pass lura fil-mixja taç-çiviltà tal-Punent u tad-dinja li thares lejn il-Punent bħala t-torça li tixhet id-dawl fuq il-mogħdija li tiehu lejn l-gherf u l-gharfien tal-bniedem.

Vassallo gharfu bhala l-aqwa vers Malti u li kien jaqbel mal-vers Taljan tat-tmienja, ferrieh u qabbiezi, kien ghadu l-ahjar vers għall-poeżija, għax l-aktar li jinżlilha għasel f'widnejha, iwennisha, isabbarha, ifarraġha u fuq kollox irawwimha u jhejjiha għal hwejjeġ aqwa fil-ġejjieni.

Dan, Dun Karm kienu jafu sew, għaliex mhux biss kellu l-polz tal-poplu iżda kien jaf sew x'kien jehtieġlu l-aktar bhala poplu li ghadu jrid isib triqtu lejn id-dinjità li popli oħra kienu ilhom igawduha. Sa dak iż-żmien kienu dehru għadd ta' ġgajtiet politiċi li stqarrew li l-ghan ahhari tagħhom kien sewwasew il-kisba ta' din id-dinjità. Ix-Xirka tal-Imdawlin, imwaqqfa minn Manwel Dimech<sup>23</sup> ma kellhom l-ebda għodda biex iroddulu s-setgħa quddiem il-barrani jew il-hila biex mexxi. Fil-qafas soċjo-politiku ta' dak iż-żmien lanqas jedd għall-vot ma kellhom<sup>24</sup>. Barra minn hekk, il-moviment ta' Dimech kien kisirha bl-ikreh mal-Knisja u tilef kull tama ta' appoġġ fost dawk tal-iskola li lkoll kienu jistqarru fedeltà u lealtà lejn il-Knisja Kattolika. Terġa', Dun Karm la kien ġej minn familja tal-haddiema u lanqas minn raħal tabilhaqq tal-haddiema. Fi żmienu Haż-Żebbuġ kien raħal tan-neguzjanti, dawk ta' Triq il-Kbira li f'nofsha kellha Misraħ San Filep, il-qofol tal-hajja Żebbuġija, u tal-bdiewa u tar-

<sup>23</sup> L-ewwel manifest ta' Manwel Dimech insibuh fl-ewwel haġġa ta' *Il Bandiera tal Maltin, Giurnal Mehtieg* (8 ta' Jannar 1898): "(Dan il-ġurnal) ifittex biex idarri lill-Maltin sa minn żghurithom biex jghoddu rwiehhom b'nies, ma jikkinox, bħal ma jagħmlu, quddiem il-barranin, u ma jghidux iżjed illi Malta hija ta' din jew ta' dik in-nazzjon, bħallikieku huma ma kienu xejn fid-dinja, bħallikieku huma m'humix nazzjon ukoll, bħallikieku Malta m'hix tagħhom, bħalma kienet ta' missirijietom. Jagħmel kemm jiflah ukoll biex juri lin-nazzjon Maltija x'inhi u x'mhix, x'imissha tkun u x'ma jmisshix tkun, għaliex hija dak li hi, u m'hix dak li jmissha, li jisthoq qilha u li tista' tkun. Fl-ahharnett iqisu dmir tiegħu li jawhhad il-hsibijiet tal-Maltin u l-Ghawdxin tad-dinja kollha fi hsieb wiehed, u jgħaqqad qlubhom f'qalb wahda..."

<sup>24</sup> M'għandniex għalfejn nistaghbu li f'Dun Karm m'hemm l-ebda hjiel tal-ġlieda tal-klassi haddiema-sidien. Lanqas fl-istoriku kbir George Trevalyan (1876-1962) ma tidher din il-bixra li fl-Ingilterra saret magħrufa u kisbet wisa' bhala suġġett għalih fis-snin tat-Tieni Gwerra Dinjija meta beda jixxittel l-istudju storiku magħruf bhala *New History* (l-Istorja l-Ġdida). Kemm Trevalyan u kemm Dun Karm kienu hassieba b'għerquhom fis-seklu dsatax u qajla mlewna mill-bixriet ewlenin tas-seklu għoxrin li fis-sew għollew rashom bhala dixxiplini għalihom, l-ewwel wara t-Tieni Gwerra Dinjija u mbagħad fis-snin sittin meta kemm l-istoriku u kemm il-poeta lanqas biss kienu għadhom f'did-dinja.

rahhala (Hal Muxi); il-haddiema, minoranza, kienu l-fahhama (Hal Dwin u minn tad-Dawl sal-Hofra).

Il-partit l-iehor, imwaqqaf ghexieren ta' snin qabel u li sqarr bhala s-sies ta' twemminu r-*Religio* u l-*Patria* kien wera biċ-ċar li jrid jehles mill-hakma Brittanika. Fost l-imsiehba ta' dal-partit kien hemm uhud li jridu jehilsu mill-Ingliži biex isiehbha lil Malta mal-*Patria* l-kbira jigifieri l-Italja li ma kinitx ilha li nghaqdet billi, fost hwejjeġ ohra, hattet is-saltna tal-Papa. Malli l-ġerha tal-ġlieda bejn il-Papat u l-patrijotti Taljani fieqet, l-aktar bil-Konkordat ta' Mussolini, il-*Partito Nazionale* ma kien baqagħlu l-ebda xkiel biex imexxi f'nifs wiehed l-ghajta għas-shubija fl-Italja l-ġdida kontra l-hakma Ingliża u l-ghajta għall-Kattoliċeżmu kontra l-Protestanteżmu.<sup>25</sup> Bhala bniedem kolt (jew, kif kienu jghidu dak iż-żmien, "ta' l-iskola") u fuq kollox poeta li ġa wera hiltu bl-Ilsien Taljan, Dun Karm kien mistenni minnu li jkun jagħmel sehem minn dan il-grupp politiku. Izda Dun Kam, mixghuf mill-kastig ingust li kien ġarrab fis-Seminarju kien daq il-qilla ta' dawn il-filo-Taljani u aktar twebbel li l-poplu Malti kellu jissahhah bhala poplu għalih bla ma jistenna l-ghajtna mill-Italja.

Dawn il-fehmiet huma msahhin mhux biss bit-tifsir nofsu mistur fil-pożiġi tiegħu, iżda fl-ittri li kien jibgħat lil Karmen Mikalleg Buhagar fis-snin erbghin meta kien reġa' tela' Haż-Żebbuġ bhala refuġjat mill-hbit mill-ajru tat-Taljani u tal-Ġermaniżi. Izda dwar dan nitkellmu minn hawn u ftit iehor.

Għalissa nibqgħu nsemmu l-lehma qawwija li silet Dun Karm mill-ambjent naturali u uman ta' rahal twelidu. F'*Lill-Mithna tar-Riħ*, Dun Karm jġbor il-hsus romantiċi tiegħu mlewnin b'laqtiet ta' nostalgija. Bilkemm ma tisthajjilx li l-poeta jara l-mithna qisha xebba Żebbuġija mibruma u

---

<sup>25</sup> Lanqas fin-Nażisti ma seta' dal-partit tar-*Religio et Patria* jsib xejn li jmur kontra l-ideoloġija tiegħu għaliex imqar Hitler fil-*Mein Kampf* kien wera l-fehma li ma jtennix l-iżbalji tal-*Kulturkampf* li minhabba fiha l-Kattoliċi Ġermaniżi kienu sfaw mahruqa u l-Vatikan dar kontra l-Ġermanja ta' Bismarck. Jekk kien hemm ideoloġija li kienet bil-miftuh u bla habi kontra l-Knisja u saħansitra kontra Alla, din kienet imhaddna mix-xellugin u mill-Bolxeviki; min-naha l-ohra l-hakkiema ta' Malta kienu Protestanti li bosta minnhom kienu wkoll fi hdan il-Mažunerija – għaqda li kemm Hitler kemm Mussolini haduha qatta' bla habel kontrieha minhabba fil-kilba totalitarja li kellhom biex jikkontrollaw il-hajja ta' ġnushom u tal-kompajżani kollha tagħhom.

felhana, taħdem fix-xemx u r-riħ tar-Rahal sa ma mbaħħad kibret u saret “mara xiħa” mhux fis-sens ta’ għaġuża imma fis-sens intraduċibbli Taljan ta’ “*una vecchia signora*”, madankollu n-nies li ma baqħetx taralħa siwi, bdiet tħodħħa sewwa bħala xiħa għakka li għadda žmienħa. Izda bil-maqlub tan-“nies belħa” li tidħak biħa, Dun Karm itenni:

*Jiena nagħdrek, għadni nħobbok,  
Għalkemm tbiđđu ž-žminijet,  
Għax tal-ħobž li kont titmagħni  
Għandi l-isbah tifikiriet.*

Fl-ımtieħen ta’ Ĥaž-Žebbuġ ta’ tfulitu, Dun Karm jilmah dinja antika, helwa, qalbħa tajba,<sup>26</sup> li ma kinitx ilħa li mietet. Min ilumu jekk id-dinja antika tieegħu mietet hafna wara li mietet id-dinja antika tal-kittieba tal-kontinent? Jekk grajjet Malta timxi b’għexieren ta’ snin wara dik ta’ pajjiži oħrajn, min jista’ jsib ħtija f’poeta bħal Dun Karm li ried ikun awtentiku u ġenwin fil-konfront ta’ pajjižu? Dan l-aspett tat-tematika Dunkarmjana xi whud mill-kritiċi, l-aktar tas-snin sittin, kien jaqbžilħom. Għal uħud minnħom id-dinja donnħa kienet bdiet f’dawk is-snin, għal oħrajn kien hemm raġunijiet li għandħom mnejn riedu jostruħom jew għall-inqas jinsuħom u jnessuħom.

Min irid isir jaf sewwasew dawn ir-raġunijiet hemm il-ktieb *L-Ittri ta’ Dun Karm lil Karmen Mikallef Buħaġar, miġbura b’dahħa minn Oliver Friġġieri* u bil-qari tiegħu jista’ jsir midħla ta’ dak li kien iħoss tassew Dun Karm fuq in-nies ta’ žmienu. B’kumbinazzjoni, jew għandu mnejn b’kumbinazzjoni xejn, l-ittri li fiħom Dun Karm jiftah qalbu dwar il-politika tal-partiti u tal-qassisin shabu kitibħom bejn l-1941 ul-1943 meta kien refuġjat fi Triq il-Kbira, Ĥaž-Žebbuġ joqghod għand qrabatu. Kienu dawn snin ta’ ħbit qawwi mill-ajru ġej mingħand dawk li sa ftit qabel kienu jziegħlu bil-Maltin u jfissduħom billi jsejħulħom “*fratelli d’oltremare*” u lil ġziret twelidħom “*l’ultimo limbo dell’Italia*” u ħwejjeġ bħal dawn biex idawruħom lejħom u jħabbuħom magħħom.

F’ittra tat-8 ta’ Diċembru, 1941 fid-dar 264, Triq il-Kbira, Ĥaž-Žebbuġ,

---

<sup>26</sup> M’ħumiex it-tifikiriet ta’, ngħidu aħna, l-ımtieħen tal-Medjuevu li baqghu magħrufin bħala ċentri ta’ setgħa u qawwa politika billi sjiedħom kellħom ħakma qawwiya fuq l-inħawi li kienu jafu l-ikel tagħħom lilħom.

fejn kien refuġjat għand qrabatu, Dun Karm kiteb hekk dwar it-tema tan-nuqqas ta' patrijottizmu fost il-Maltin: "Għidli: imma, Dun Karm, għaliex Malta ma hix ixxurtjatha fl-imhabba ta' wliedha? Nibda biex nġidlek illi bħalma fost il-Maltin, fost il-barranin ukoll issib il-wiehed u 'l iehor: hemm min iħobb lilu nnifsu aktar milli jħobb lil Pajjiżu. Iżda għalina l-Maltin hemm raġuni oħra, storika li mal-mixja tas-snin hadet sura psikologika. Il-Maltin qatt ma kienu Sidien f'Pajjiżhom: għal tlett elef sena kienu dejjem taħt il-hakma tal-barrani: Feniċi, Kartagiżi, Rumani, Gharab, Normanni, Spanjoli, Kavallieri, Franċiżi, Inġliżi kienu wara xulxin is-Sidien ta' Malta u l-Maltin ftit jew wisq kienu dejjem minsijin, mgħakksin, maħqurin: għalhekk huma qatt ma kellhom dak l-ideal ta' Patrija li għandhom il-Pajjiżi l-kbar: dak is-sens u l-hena ta' helsien, ta' ġustizzja, ta' nazzjonalità indipendenti, qatt ma kien patrimonju tagħhom ... u xi whud għadhom ma jistgħux jifhmu kif Malta tista' tkun nazzjon għaliha, u għadhom iħarsu lejn ix-xellug u lejn il-lemin biex jingħaqdu ma' haddiehor: tant illi l-kelma Nazzjonalist f'Malta tisser min jichad in-nazzjonalità Maltija u jfittex oħra."

Dawn huma fehmiet li Dun Karm ma kienx jesprimihom ta' sikwit f'għamla hekk ċara, għad li vrusu miżgħudin b'tifsirithom. Dan għaliex Dun Karm kien serju wisq biex jiċċerċer fil-polemiki żorri u bosta drabi hamalli li tant iħobbu jidhlu fihom nies ta' stoffa inqas minn tiegħu. Imqar meta jwieġeb lil Pino Donati għall-hbit li għamillu dan it-Taljan,<sup>27</sup> iżomm il-kalma u juri li jisboq il-qilla personali bil-maturità tiegħu. U lil dawk kollha li kienu juru ruħhom inqas irġiel milli kien jistennihom kien ġa qalilhom kif jaħsibha dwarhom:

*Ix-xjuħ li kellna dari  
Kellhom xi qawl bħal dan:  
"Asaħħ kelmet il-Maltin  
Minn ħalfet is-Sultan."*

*Iżda xi nies ta' żmienna  
Dal-qawl ma jemmnux bih,  
Għax il-Progress għallimhom*

---

<sup>27</sup> Ċertu Pino Donati habat għal Dun Karm bl-artiklu "La Zecca che non l'azzecca" fil-Malta, 29 ta' Settembru 1934, p.d. Bis-sunett tiegħu, Dun Karm jixhed il-maturità etika tiegħu bħala bniedem u kif jistqarr u jishaq hu nnifsu, bħala qassis Nisrani.

*Iduru ma' kull riħ.*

B'lehen sieber u mrazżan (jew irżin, kif kien ihobb jghid il-poeta nnifsu) Dun Karm għażel li ma jahlix żmien magħhom u hinu jahtru għall-kitba ta' temi oghla u aktar fuqana. Il-ġmiel ta' Dun Karm fl-aqwa tieghu jisboq it-tilwim u l-ġlied petteġolu jew partiġjan li ma kienx intelletwali biżżejjed biex iqanqal fih hsibijiet għolja. Dun Karm kien isib, mela, xi jgaghlu jixxieghel b'lehma, meta jhares lura lejn l-imghoddi u jilmah sehem Żebbuġin qalbiena li barra milli semmiehom f'*Lil Haż-Żebbuġ*, kitbilhom sunetti u innijiet bhal dawn li ġejjin bil-ghan li jużahom bhala mudelli ghan-nies ta' żmienu. Wiehed huwa *Innu lil Dun Mikiel Xerri f'għelug il-200 Sena mit-Twelid Tiegħu (1737 – 1937)*<sup>28</sup> li kien ukoll

<sup>28</sup> Dan l-innu thejja għall-festa tal-anniversarju ta' twelid Xerri minn kumitat mahtur f'Haż-Żebbuġ fl-1937 b'Dun Karm wiehed mill-presidenti onorarji. Dun Mikiel Xerri (1737 – 1799) kien tghallem l-ewwel għand il-qassis Żebbuġi, magħruf għal gherfu, Dun Salv Pace li kien jghallem is-Seminarju u mbagħad tghallem Montpellier. Bhala professor tal-filosofija l-Università kien jghallem kontra l-fehmiet tal-Illuminiżmu, kif jidher mit-teżarji li l-istudenti tiegħu kienu jiktbu taht it-tmexxija tiegħu, fosthom wiehed imsemmi "*Contro il cittadino ginevrino*" jiġifieri Jean-Jacques Rousseau. Bhala konservattiv Xerri kien minn ewl id-dinja kontra r-Rivoluzzjoni Franciżi u kontra l-Gvern Rivoluzzjonarju li halla warajh il-General Bonaparti meta baqa' sejjer fi triqtu lejn l-Eġittu. Għal seħmu fir-rewwixta kontra l-Gvern Rivoluzzjonarju, Xerri safa kkundannat għall-mewt u miet mewta qalbiena. Dun Karm qajla jidher li ta kas tad-differenza ideoloġika bejn Vassalli u bejnu. Waqt li l-ideoloġija ta' Vassalli kienet dik Illuminista u mhaddna u mxerrda mir-Rivoluzzjonarji Franciżi, ta' Dun Mikiel Xerri, bhal dik imhaddna mill-Isqof F.S. Caruana minn Settembru 1798 lil hinn, kienet dik tas-Sanfedisti u ta' Ferdinandu IV ta' Napli (wara, Ferdinandu I taż-Żewġ Sqallijiet) miġbura fil-Kredu mfassal b'għieh ir-Re: "*Io credo nella potente Monarchia di Napoli, creatrice della subordinazione, Felicità del Principe Ereditario Re, Figli unico Signore nostro, il quale fu concepito di vera Religione nacque in grembo di S.Chiesa sua pura Vergine, e Madre, patì sotto l-infame gran Mastro Ariola, fù crocifisso da gran Scuola d'Empij, e traditori, morì al suo Regno fù sepolto in una Nave, discese nel Mediterraneo nel 3o giorno nelle Calabrie, dove stette per poco alla destra del Cardinale Ruffo, e potente: Di là ha da venire a giudicare l'impuri, e sfrenati Giacobini. Io credo nello spirito potente di questo gran Monarca, pieno di sue eroiche virtù. La Comunione a suoi fedeli popoli, e niuna remissione a suoi impotenti nemici. La resurrezione del Regno, la vita perpetua e morale de suoi fedeli. Così sia.*" (Emiliani, A. (1911) *I francesi nelle Marche, 1797 – 1798*, Falerone). Fil-poeżija tiegħu Dun Karm ihajjar liż-Żebbuġin jitkabbru bil-kobor ta' nieshom ("qabilhom") halli jimxu fuq passihom. L-imhabba li Dun Karm kellu għal rahal twelidu tnessih konsiderazzjonijiet li min



## *Óamsin Sena mill-Mewt Tieg 'u*

---

immużikat u jitkanta, u l-iehor *Lil Mikiel Anton Vassalli*.

Meta wiehed iqabbel l-innu lil Xerri u s-sunett lil Vassalli, ma jistax ma jintebax b'dawn il-hwejjeg: fil-każ tal-ewwel ifahharlu qlubitu li wasslitu biex ihares bla biża' f'wiçç il-mewt; f'tat-tieni jfahhar il-hsieb nazzjonali oghla u aktar intelletwali li wasslu biex johlom il-holma li huwa jsemmi fl-ittra lil Mikalleg Buhagar. Izda l-ghan tieghu li juża liż-żewg persunaġġi storiçi bhala mudelli jnessih id-differenza ideologika ta' bejniethom: wiehed jaqbel mal-Illuminiżu, l-iehor kontrih.

Minhabba l-bixriet fiziçi u morali ta' rahal dari kbir u kburi, li minnu ma jidhirx il-bahar li jfakkrek fit-truf u ç-çokon ta' Malta, Haż-Żebbuġ ghandu habta jqanqlek aktar għal hsus fuqana bhalma hija r-rabta mal-“kobar” ta' art twelidek u jkattarlek l-ghożża għaliha. Huwa sewwasew meta wiehed iqieghed lil Dun Karm fil-kuntest Żebbuġi, li bosta hwejjeg jidhru çari aktar minn qabel. Donnu r-rahall ta' Haż-Żebbuġ inholoq minn ewl id-dinja bhala benniena għall-ideat u l-ideali nazzjonali ta' nazzjon li damet ma fehmet lilha nnifisha u htieġet nies qalbiena biex jifthulha ghajnejha u juruha t-triq lejn id-dinjità tagħha mhux bhala poplu fuq blata żghira f'nofs ta' bahar kbir, izda bhala nazzjon hielsa u b'rajha f'idejha. Fih tweled u trawwem Mikiel Anton Vassalli li ntebah bir-regolarità tat-tahdit tieghu<sup>29</sup> li bih sthoqqlu li jkun is-sies għall-binja tal-Malti li kien għadu mitluq u mhux imrawwem sewwa. Warajh kellu jiġi Dun Karm li kattar dak li xittel hu u fejn Vassalli, wara li xxieghel u habrek biex iqajjem fuq saqajh l-ilsien, stieden lil min jissokta billi jrawwem il-letteratura tieghu<sup>30</sup>.

---

jistudja l-istorja bhala grajjiet li sehew tassew ma jistax iwarrabhom.

<sup>29</sup> Huwa fatt li waqt li l-lessiku tradizzjonali taż-Żebbuġi u l-idjomi tieghu huma aktar Semitiçi minn ta' mkejjen oħra, għax anqas mittiefssa mill-ilsna l-oħrajn li kienu jlewnu t-tahdit tal-inhawwi t'isfel u tal-ibliet, il-mod kif juża l-verbi u l-bqija tal-binja tat-tahdit huma aktar regolari wkoll. Vassalli li, m'ghandniex xi nghidu, kien jafu sew, intebah li seta' jinqeda bih, aktar milli b'tahdit iehor, sabiex jibni l-gramatika tieghu tal-Malti.

<sup>30</sup> Vassalli, bhala bniedem tas-Seklu tad-Dawl, hass dak li “sehbitu” fl-ideologija illuminista, Eleonora Fonseca Pimentel (1752 –1799), hasset meta kitbet hekk fuq in-Naplitan taht il-Borboni: “*Se ben si rimonti alla cagione de' nostri ultimi mali, si vedranno derivati particolarmente da questa separazione; e tuttavia la plebe diffida de' patrioti, perché non gl'intende. In una parola, per fin che lo stabilimento di una educazione nazionale non riduca la plebe ad esser popolo, conviene che il popolo si*

L-istedina ta' Vassalli, Dun Karm laqaghha u bil-hegga li wiret minghandu hadem l-ghalqa li hallielu f'idejh. Id-differenza wahdenija li fegget bejn ix-xewqa ta' Vassali u t-temma taghha f'idejn Dun Karm kienet li waqt li Vassalli xtaq li min imidd ghonqu ghax-xoghol mahlum minnu, jizra' z-zerriegha tal-kitba Maltija f'art semitika mdemmla b'motivi tal-qedem, bhal nghidu ahna grajjiet Ċiru (li wahda minnhom qalibha mir-Rollin<sup>31</sup>), Dun Karm xehet iz-zerriegha fl-art ghammiela tal-kultura Latina mseddqa mhux biss mill-kittieba Rumani tal-qedem izda wkoll min-neo-klassicisti Taljani. Kif ghamel Dun Karm sewa ta' gid akbar sewwasew ghax tieghu kienet ghażla li tidwi diwi aqwa tar-ruh fil-kelma: kelma Semitika b'ruh Latina. Kif ghidna, il-*paradigm shift* li ghamel Dun Karm ma kienx ghal kollox shih. Ghad li ccaqlaq mill-qaghda tal-bidu ta' kittieb bit-Taljan ghat-tieni qaghda ta' kittieb bil-Malti (caqliqa kbira li heddet li thezzeż l-iskjerament kulturali b'effetti kbar imqar fil-qasam politiku), huwa ma warrabx l-ghejjun kulturali u letterarji li kien soff minnhom u twettaq bihom. Bhalma jigri dejjem fil-fenomenu mfisser minn Kuhn, ir-riżultat ahhari jkun tahlita taż-żewg qaghdiet, il-qadima u l-gdida. Sewa wkoll bhala r-rikoñciljazzjoni bejn l-isfond "Semitiku" Żebbuġi ta' Dun Karm mal-kultura Latina li kiseb min-"naha t'isfel"<sup>32</sup> u li biha taffa wkoll il-kriżi spiritwali qalila li hakmitlu qalbu u

---

*pieghi ad apparir plebe.*" (*Monitore Napolitano*, Frar, 1799). Ta' min wiehed jghid li Pimentel qed tuza l-kelma *plebe* biex taghmel distinzjoni bejn poplu li jaf x'inh u l-htigiet u l-jeddijiet tieghu u ghalhekk ghandu l-hila jkun protagonista politiku u poplu (*plebe*) li ghadu ma lahaqx dik it-tarġa fl-gharfien tieghu. Hidmet Pimentel kienet tixbah qatigh lil dik ta' Vassalli fost il-Maltin. Waqt li Vassalli safa mitfugh il-habs u mbaghad eżiljat ghal sehmu fir-"rewwixta" li nehhet il-hakma fewdutarja u oskurantista tal-Ordni minn Malta, Fonseca Pimentel sfat mitfugha l-habs u maqtula mal-waqgħa tar-Repubblika Partenopea (De Felice R, (1972) *I giornali giacobini italiani*, Feltrinelli).

<sup>31</sup> Il-grajjiet tas-Sultan Ċiru miktubin f'ghadd ta' volumi mir-Rollin kienu popolari hafna fis-seklu tmintax ; kien jaqrahom kulhadd, mhux biss fl-iskejjel fejn sa misnjin ta' nofs is-seklu kien test ta' tagħlim, l-aktar dawk li kienu jhaddnu t-twemmin u l-prinċipji tal-Illuminizzmu u tar-Rivoluzzjoni Franciża, fosthom Bonaparti. Isemmih hafna Voltaire li bil-maqlob ta' li jagħmel is-soltu, ma jinqediex bis-sarkażmu qalil tieghu izda x'aktarx b'qima.

<sup>32</sup> Mogħdija murija minn Vassalli nnifsu fid-*Discorso Preliminare* għal-*Lexicon* fejn ghamilha cara li ried jinqeda biż-Żebbuġi biex jibni l-ilsien nazzjonali u mhux dak tal-iblet tan-"nahat t'isfel" billi d-djalett ta' dawn kien mgħajjeb b'tahlit mit-

sewdithielu għall-mewt. Is-sura tat-tahlita f'Dun Karm hija, fuq kollox, mera xierqa tat-tahlita waħdenija li hija l-bixra ewlenija tar-ruh Maltija, hajja u qalbiena.

## **Nota dwar l-ghejjun:**

Il-kotba msemminjin fit-test ta' dil-kitba huma l-ghajn ewlenija għat-tema; iżda magħhom qed jitnizzlu wkoll kotba oħrajn li b'mod jew iehor ikattru t-tagħrif mimsus fuq fuq. Minkejja l-ghadd kbir ta' kitbiet li deħru dwar Dun Karm kemm f'hajtu kemm wara mewtu, l-aqwa studji li saru fuqu huma dawk tal-Professor Oliver Friggieri, li għad li hu nnifsu jista' jittqies bħala wiehed mill-kittieba ewlenin tas-Snin Sittin tas-seklu l-iehor li fihom feġġet polemika ideoloġika qalila fiċ-ċrieki letterarji u fil-ġurnali ta' dak iż-żmien u seħħ qtuġh mill-qiegh minn mal-iskola Dunkarmjana, raddlu l-akbar ġieh billi dahhlu fil-kuntest storiku reali tiegħu; lil hinn minn dil-hidma lieżma, Friggieri ġabar il-poeżiji kollha ta' Dun Karm u haffef mhux bi ftit ix-xogħol tat-tiftix għall-istudju u għall-istudenti.

- Cardona, Ġ, (1972), *Dun Karm – Hajtu u Hidmietu*, Klabb Kotba Maltin.
- Ciappara, S, (1882), *La Storia del Zebbug e della sua parrocchia*; mahruġ it-tieni darba bħala *Ġrajjet Haż-Żebbug*, trad. ta' Frans Sammut, 2001.
- Cremona, N, (1929), *Mikiel Anton Vassalli u Żminijietu*, Malta.
- Daly, G., (1980), *Transcendence and Immanence: A Study in Catholic Modernism and Integralism*, Oxford.
- De Felice, R, (1972), *I giornali giacobini italiani*, Milano: Feltrinelli.
- Dimech, M, (1898), *Il Bandiera tal Maltin, ġurnal mehtieg*, Malta.
- Dun Karm (1936), *Ugo Foscolo, L-Oqbra, dahla qlib u tfsir*, Stamperija tal-Gvern.

---

Taljan u mill-Franciz. Id-differenza kienet li Dun Karm nehha barra l-kliem “bl-imghawweġ” li Vassalli baqa' jinqeda bih saħansitra fil-*Grammatica* tal-1827. Bħalma t-Taljan huwa l-isbah meta mhaddem bir-riċetta “*lingua toscana in bocca romana*”, hekk ukoll Dun Karm seddaq u sebbah il-fasla ta' Vassalli bit-tirqim tas-sintezi lingwistika barra milli kulturali li għamel.

## *Dun Karm Psaila (1871-1961)*

---

- Durant, W. & A, (1968), *The Lessons of history*, New York: MJF Books.
- Emiliani, A. (1911), *I francesi nelle Marche, 1797 – 1798*, Falerone.
- Falconi, C. (1967), *Popes in the twentieth century*, Londra.
- Friggieri, O, (1980), *Dun Karm – Il-poeżiji miġbura*, Klabb Kotba Maltin u Karmen Mikallef Buhagar.
- Getto, G. (1975), *Opere di Giacomo Leopardi*, Milan, Mursia editore.
- Mikallef Buhagar, K, (1997), *L-Ittri ta' Dun Karm lil Karmen Mikallef Buhagar, miġbura b'daħla minn Oliver Friggieri*, Malta: PEG.
- “Malta”, *organo del Partito Nazionalista*, Malta: 29 ta' Settembru 1934.
- Praz, M, (1930), *La carne, la morte e il diavolo nella letteratura romantica*, Firenze: Sansoni.
- Sammut, F, (1982), “New Directions in Maltese poetry”, *Hyphen*, Vol.III, Number 2, New Lyceum.
- Vassalli, M.A. (1828), *Motti, aforismi e proverbii maltesi*, Malta.

## Appendiċi -3

# Il-Poeta Nazzjonali Mons Carmelo Psaila (Dun Karm)

## Kronoloġija

- 18-10-1871 twieled Haż-Żebbuġ fil-hamsa ta' filghodu minn Filippu Psaila u Lunzjata mwielda Pisani.
- 1878- 1885 skola elementari, Haż-Żebbuġ.
- Sett. 1885 dahal is-Seminarju bhala student intern.
- 17-12-1892 ordnat sud-djaknu.
- 19-05-1893 żjara qasira Ruma.
- 23-12-1893 ordnat djaknu.
- 19-05-1894 ordnat qassis fil-Konkatedral ta' San Ġwann.
- Sett. 1896 beda jghallem is-Seminarju. Baqa' jghallem sal-1921.
- 1896 ippublika *Foglie d'Alloro*.
- 08-08-1901 żjara qasira Tuneż, Franza u Londra
- Jan. 1912 kiteb l-ewwel poeżija bil-Malti (*Quddiem Xbieha tal-Madonna*)
- Sett. 1912 żjara qasira fi Vjenna.
- Apr. 1913 kiteb *T'adoriam Ostia Divina* għall-Kungress Ewkaristiku Internazzjonali li sar f'Malta.
- Mejju 1914 ippubblika fi ktieb imsemmi "*Ġemgħa tal-poeżija li ktibt bil-Malti*" l-ewwel 15-il poeżija tiegħu bil-Malti
- 1920 ippubblika "*Ward ieħor*".
- 14-11-1920 twaqqfet l-Għaqda tal-Kittieba tal-Malti u Dun Karm inhatar membru tal-Kummissjoni li kellha thejji ortografija ġdida.
- 01-06-1921 Assistent Biblijotekarju tal-Biblijoteka Nazzjonali tal-Belt.
- 27-02-1922 kiteb il-versi tal-Innu Malti, li ndaqq għall-ewwel darba fis-27 ta' Diċembru 1922, fit-teatru Manoel.
- 05-04-1922 inhatar Monsinjur Onorarju tal-Katedral.
- 01-01-1924 sar direttur tal-Librerija Ċirkolanti.
- Aww. 1925 żjara qasira fl-Italja.

## *Dun Karm Psaila (1871-1961)*

---

- 1927 ippublika *Non Omnis Moriar*.
- 09-06-1928 sar President tal-Ghaqda tal-Kittieba tal-Malti u fl-istess sena Editur ta' *Il-Malti*.
- 1932 ippublika "*In-Nawfragju*" jew *15-il Warda li fetħu fuq ix-xtajta fejn rifes S.Pawl*.
- 25-09-1933 kiteb *Ittra ta' Tagħrif Letterarju lil Ġużè Aquilina*, fejn jagħti tagħrif fuq haġtu.
- 24-06-1933 żjara fl-Italja u Franza fejn żar Lourdes.
- 1935 ippublika *Ineż u Emilja*, rumanz maqlub mit-Taljan ta' D. Caprile.
- 1935 Laurent Ropa, fl-artiklu "*Malta et sa litterature*" f' *La Grande Revue*, isejjah lil Dun Karm "Poeta Nazzjonali".
- 17-10-1936 hareġ bil-pensjoni tal-Gvern.
- 1936 ippublika l-poezija "*L-Oqbra*".
- 1937 beda jippublika d-Dizzjunarju faxxiklu faxxiklu.
- 01-04-1938 ippublika "*Il-Jien u Lilhinn Minnu*".
- 1939 it-Tabib Ġużè Bonnici ppublika "*L-Ghana ta' Dun Karm*" Vol.I u Vol II.
- 1940 Dun Karm inhatar President Onorarju tal-Każin San Filep.
- 1940 it-Tabib u kittieb Ġ. Bonnici, hareġ it-tielet Vol. ta' "*L-Ghana ta' Dun Karm*".
- 27-02-1941 l-Innu Malti magħruf uffiċjalment mill-Kunsill tal-Gvern bhala l-Innu Nazzjonali.
- Marzu 1942 sar President Onorarju tal-Ghaqda tal-Kittieba tal-Malti.
- 01-10-1945 l-Università ta' Malta tatu l-grad *D. Litt. Hon.Causa*.
- 04-08-1946 inghata l-medalja tad-deheb *Ġużè Muscat Azzopardi*.
- 11-10-1956 inghata d-dekorazzjoni *C.B.E.mir-Regina Elisabetta II*
- 23-07-1957 inghata pensjoni ohra mill-Parlament Malti.
- 13-10-1961 Dun Karm miet fl-ghomor ta' 90 sena neqsin hamest ijiem. Huwa kien talab u qala' permess biex jibni kappella personali fiċ-ċimiterju Qalb ta' Ġesù f'rahal twelidu fejn jinsab midfun illum.

## Appendiċi -4

### Xbihat ta' hajja twila u ħabrieċa



Omm Dun Karm, Lunzjat imwiela Pisani (1831 – 1909).  
Id-djar fejn twieled u trabba Dun Karm, nru 18 (fuq) u nru 36 (taht) fi Triq il-Parroċċa, Haż-Żebbuġ.  
Rħamiet mad-dar fejn twieled; u fejn għex għal 26 sena fi 52 Triq l-Ifran, il-Belt Valletta.  
Ma' shabu tas-Seminarju fejn l-ewwel kien tghallem u mbagħad kien jghallem.



# Dun Karm Psaila (1871-1961)



Dun Karm imsieheb fl-Għaqda tal-Kittieba tal-Malti li twaqqfet fl-1920.



"Quddiem Xbiha tal-Madonna"  
l-ewwel poezija bil-Malti ta' Dun Karm. Kitibha fil-11 ta' Jannar 1912.



# Óamsin Sena mill-Mewt Tieg 'u



L-innu tat-Tabib Robert Samut. Il-kompożitur tal-mużika tal-Innu Malti li kien inniebha mill-melodija ta' din l-għanja tradizzjonali Maltija (taħt), li tinsab fil-ktieb ta' George Percy Badger, *Description of Malta and Gozo*, 1839.

**INNU MALTI**

LEW TA' I  
DUN TAWW FALIA.

MUSIKU TA'  
ROBERT SAMUT M.D.

MUSIKU TA' LAGGIJ TAHT  
MUSIKU TA' MONTAGU.

LEW TA' I  
DUN TAWW FALIA.

MUSIKU TAHT  
TAWW FALIA.

MUSIKU TAHT  
TAWW FALIA.

*Unicus Melico Fulsca*

*Andante*

Jesi lu-ni-na sjeje in-streħ. Ja has-ra ma nush-dik  
mi-għu lilek Al-ja jati se-bar, u izom-nok fl-im-hab-ba tighi.  
Bilek Al-ja jati u saban u izom-nok fl-im-hab-ba tighi.


## *Dun Karm Psaila (1871-1961)*



Dun Karm flimkien mal-kumitat tal-Każin San Filep miġburin ma' Lord Gort, Gvernatur ta' Malta fit wara li l-Każin ta x-Xabla tal-Gieħ lill-Gvernatur fit-Tieni Gwerra Dinjija.



Is-Sur Abel Psaila, Viċi President tal-Każin San Filep, neputi ta' Dun Karm u d-dar fejn kien joqghod li fiha Dun Karm qatta' l-ewwel sitt xhur miż-żmien li għadda Haż-Żebbuġ bħala refuġjat tal-gwerra.



Kien Dun Karm li ghażel il-kliem imnaqqax fuq din l-irhama fl-intrata tal-Kazin Banda San Filep, Haż-Żebbuġ. Din tfakkar il-konsagrazzjoni tal-Ghaqda tal-banda San Filep lill-Qalb ta' Ġesù, ix-xiri tal-bini tal-kazin u tghid x'għandu jgri mill-beni tal-Ghaqda jekk din ikollha xxolji.

# Dun Karm Psaila (1871-1961)

ST. PHILIP BAND CLUB,

ŻEBBUĠ.


Lil-Prof. Mons. K. Psaila, D.Litt.

Għażiż Mons. Psaila,


Għandna l-pjaċir u fl-istess hin l-unur ninformawk illi fis-Seduta tal-Kumitat miżmuma nhar 18-Sibt, 6 ta' Ottubru, 1945, gie deċiż unanimament illi, meta l-Universita' Rjali ta' Malta qiegħda tinkuruna l-meriti letterarji tiegħek bil-ghotja tal-grad ta' D. Litt., huwa tabilhaqq xieraq illi ahna, li tagħna inti President Onorarju, u magħna mwieled fl-istess raħal, nifirhulek b'mod speċjali.

Għalhekk il-Kumitat iddeċieda li jitolbok tilqa l-istedina biex nhar il-Hadd, 21 ta' Ottubru, fil-5 ta' filghaxija, tkun il-mistiéden ta' Gieħ fil-każin tagħna u b'hekk tagħtina l-okkażżjoni li nfisrulek dan il-ferh.

Bil-qima kollha mehtieġa lejkk,  
Għażiż Monsinjur,  
Ahna għandna l-unur niffirmaw



Segretarju



President

7.  
NRU.

L-ittra ta' stedina lil Dun Karm għall-festeġġjament li l-Kazin Banda San Filep għamillu fl-okkażżjoni tal-ghoti tad-dottorat fil-Letteratura (Honoris Causa).

NRU. 8.

Lill-President,

St. Philip Band Club, Zebbug

Sinjur,

Jiena tghaxxaqt bil-hsieb patrijettiku tieghek u tal-Kumitat tal-Kazin li biex tifirhuli ghall-onorificenza li l-Alma Mater taghna iddeoidied taghmilli billi taghtini l-Grad ta' D.Litt., honoris causa, ghogkom tistiednu lili u l-Kleru kollu ta' Haż-Zebbug, nhar il-Hadd li ghadda, 21 ta' Ottubru, 1945, ghal laqgha ghaleniya u ferrieha f'ac-Cirkolu taghkom.

Ghalhekk jiena nitolbok li tiżzi hajr fl-isem tieghi lill-Membri kollha tal-Kumitat, lill-Arõipriet u lill-Kleru ta' Haż-Zebbug li kompli hekk sewwa mal-hsieb taghkom; u, fil-waqt li niżzi hajr lilek ukoll mill-kliem sabih u ghaqli li ghidtli f'dik il-festa, nitolbok tghodni.

Dejjem Tieghek,

*Mgr. K. Paola*



34j, Victoria Terrace,

" Dar-is-Sliem " Sliema.

25 ta' Ottubru, 1945.

L-ittra ta' radd il-hajr ta' Dun Karm lill-Kumitat tal-Kazin Banda San Filep.

## Dun Karm Psaila (1871-1961)



(fuq xellug) Dun Karm fl-ahhar snin ta' hajtu, flimkien mal-Professor A.J. Arberry, maghruf mad-dinja għall-gharfien tiegħu dwar l-Gharbi Klassiku u l-Professor Gużè Aquilina fl-ahhar snin ta' hajtu.

(Fuq lemin) Il-bust ta' Dun Karm li jfakkru fil-Biblijoteka Nazzjonali.

(xellug) Il-firma ta' Dun Karm.

(taht) Fl-1921 Dun Karm inhatar Assistent Biblijotekarju fil-Biblijoteka Nazzjonali.



## *Óamsin Sena mill-Mewt Tieg 'u*



Il-qabar ta' Dun Karm, li kien iħobb isejjahlu s-“sepulkru” f'Haż-Żebbuġ.



(xellug) Il-mafkar lil Dun Karm qrib il-Belt kapitali ta' Malta.

(lemin) Il-bust ta' Dun Karm imwaqqaf f'raħal twelidu fl-1971 mill-Kunsill Ċiviku ta' Haż-Żebbuġ, f'għeluq il-100 sena minn twelidu u l-għaxar snin minn mewtu.





